



జాషువా

కార్మికలోకం

సెప్టెంబర్ 2010

మాసపత్రిక

వెల: రూ.5

దేశంలో
దొంగలు
పడ్డారు!





నవయుగ కవి చక్రవర్తి-జాషున

1964 సంవత్సరంలో కేంద్రసాహిత్య అకాడమి అవార్డు. అదే సంవత్సరంలో ఆంధ్రప్రదేశ్ లెజిస్లేటివ్ కౌన్సిల్ సభ్యుడిగా నియామకం. 1970 సంవత్సరంలో ఆంధ్రయూనివర్సిటీ నుండి కళాప్రపూర్ణ అవార్డు. 1970 సంవత్సరంలోనే భారత ప్రభుత్వంచే పద్మభూషణ్ ప్రదానం. లెక్కలేనన్ని సన్మానాలు, గజారోహణాలు, దివిటీల ఊరేగింపులు, గండేపెండేరాలు ఇవీ ఒక కవిగా గుర్రం జాషువా పొందిన గౌరవం. ఆయన జీవన గమనం గమనిస్తే అది సాధ్యమేనా అని ఆశ్చర్యంతో నిశ్చేష్టులవుతం.

గుంటూరు జిల్లాలోని వినుకొండ గ్రామంలో వీరయ్య, లింగమ్మ దంపతులకు గుర్రం జాషువా 28 సెప్టెంబర్ 1895 నాడు జన్మించాడు. తండ్రి యాదవ కులానికి, తల్లి మాదిగ కులానికి చెందినవారు. కులాంతర వివాహం చేసుకున్నందుకు గౌరవహత్యలకు పాల్పడుతున్న ఈ రోజులతో పోలిస్తే 1895 సంవత్సరం ప్రాంతంలో ఆ కుటుంబం నిరాదరణకు, వెలికి గురవ్వడంలో ఆశ్చర్యంలేదు. పేదరికం, వెలిమధ్యనే ఆ దంపతులు తమ పిల్లలను క్రైస్తవ మతాచారాల ప్రకారం పెంచారు. అటు స్కూలులోనూ బయట జాషువా తీవ్ర నిరాదరణకు, అవమానాలకు గురవుతూ వచ్చాడు. ఆనాటి కవితా సాంప్రదాయం ప్రకారం జాషువా పద్యకవితలు రాయడం మొదలెట్టాడు. అద్భుతమైన ఆయన కవితలు అందరి దృష్టిని ఆకర్షించసాగాయి. అయితే దళితుడైన కారణంగా ఆయన గొప్పతనాన్ని ఆమోదించలేకపోయారు. అందుకే జాషువా ఒక కవితలో ఈ విధంగా ఆవేదన వ్యక్తపరిచాడు. విని ఆహ ఓహో అని మెచ్చుకున్నవారే తర్వాత (మీ)దే కులమన్న ప్రశ్న వెలయించి చివాలున లేచిపోవుచోబాకున కుమ్మినట్లుగాను పార్థివ చంద్ర! వచింపసిగ్గున్

తన కవితలలో హిందూ పురాణాలు మత ప్రతీకలు వాడుతున్నందుకు జాషువా కుటుంబాన్ని క్రైస్తవ మతం నుండి వెలివేసారు. అయినా జాషువా చలించలేదు.

కులమతాలు గీచుచున్న గీతల జాచ్చి
పంజరాన కట్టుబడను నేను
నిఖిల లోకమెట్లు నిర్ణయించిన, నాకు
తిరుగులేదు, విశ్వనరుడ నేను.

తాను ఏకుల, మతాలకు చెందిన వాడిని కానని, విశ్వనరుడనని ఈ కవిత ద్వారా ప్రకటించాడు. స్వయంగా అంటరాని తనాన్ని అనుభవించి దళితుల బాధలు కళ్ళార చూసిన జాషువా రచించిన 'గబ్బిలం' కావ్యం సంచలనంలేపింది. శివాలయాలలో గర్భ గుడిలో కప్పుకు వేలాడే గబ్బిలాన్ని ప్రతీకగా ఈ కావ్యం రచించాడు. దళితులు సమాజంలో పడే బాధలు వివక్షను, వర్ణస్థూ ఆ గబ్బిలాన్ని శివుడికి తెలియజేయమంటాడు. ఈ కవిత చూడండి.

ఆలయంబున నీవు వ్రేలాడువేళ
శివుని చెవినీకు గొంతచేరువుగానుండా
మౌని ఖగరాజ్ఞి! పూజారి లేని వేళ
విన్నవింపుము నాడు జీవిత చరిత్ర.

జాషువా రచనల్లో గబ్బిలం, ఫిరదౌసి, బాపూజి ప్రసిద్ధిగాంచాయి. అంటరాని వాడని నిరసించిన పండితులు జాషువా ప్రతిభను గుర్తించి శిరస్సు వంచి గౌరవించారు. తిరుపతి వెంకటేశ్వర కవుల్లో వొకరైన శ్రీ చల్లపిళ్ళ వెంకటశాస్త్రి స్వయంగా జాషువా కాళ్ళకు గండపెండేరాన్ని తొడిగాడు. "ఒక గొప్ప కవి పాదాలు స్పృశించినందుకు గౌరవం లభించిందని" ఆయన ప్రకటించాడు. ఆ విధంగా జాషువా పట్టుదల ప్రతిభ ముందు కుల, మత వివక్షలు ఓడిపోయాయి.

కష్టజీవుల పట్ల జాషువాకున్న అనురాగం, సానుభూతి ఈ కవితలో వెల్లడవుతుంది.

"వానిరెక్కల కష్టంబులేని నాడు
సస్యరమపండి పులకింప సంశయించు
వాడు చెమటోడ్చి ప్రపంచమునకు
భోజనము బెట్టు; వానికి భుక్తిలేదు.

నవయుగ కవి చక్రవర్తిగా కీర్తించబడ్డ గుర్రం జాషువా 24 జూలై 1971 నాడు మరణించారు. ఆయన జీవితం, కవిత్వం మనందరికీ స్ఫూర్తిదాయకం.

- సత్యభాస్కర్

సెప్టెంబర్ - 2010

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 23 సంఖ్య : 9

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-15
రాష్ట్ర కమిటీ పిలుపు	16-17
బాలలోకం	20
సామాజిక న్యాయం	21
కర్తవ్యం (కథ)	22-23
జాతీయం	24
అంతర్జాతీయం	25
సమ్మె	26-27
శ్రామిక మహిళ	28
మీకు తెలుసా!	29
కవిత	31
జీవో	32

మేనేజర్

కార్మికలోకం

ఇ.సం.1-7-139/44, ఎన్.వి.జి.స్మారకకేంద్రం,
ఎస్.ఆర్.కె.నగర్, రిసాలగడ్డ, జమిన్స్థాన్ పూర్,
ముస్లిరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

మహమ్మద్ అబ్బాస్, పి.అరుణ,

ఆర్.ఎస్.మూర్తి, సత్యభాస్కర్.

మేనేజరియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు

ఆర్.ఎస్.మూర్తి, పి.అరుణ, కె.దేవదాసు

సంపాదకీయం

పోగాలము దాపురించిన....!

“పోగాలము దాపురించినవారు మిత్రుని వాక్కు, అరుంధతి నక్షత్రము, దీపనిర్వాణ గంధము వినరు, కనరు, మూర్ఖానర”న్నాడు పరవస్తు చిన్నయసూరి. మరి ఒక ప్రభుత్వానికే పోగాలము దాపురిస్తే!? ధన్వంతరీల సాయం తీసుకోనక్కర్లేదు! సంజీవని పర్వతాన్ని మోసుకురానక్కర్లేదు. వల్లకాటికి సాగనంపడమే తక్షణ కర్తవ్యం. సెప్టెంబర్ 7 అఖిల భారత సమ్మె అందుకు తెరలేపనుంది.

ఐఎన్టీయుసి, బిఎంఎస్ లతోసహా యావత్ దేశ కార్మికోద్యమం తక్షణం కార్మికుల్ని పీడిస్తున్న ఐదు సమస్యలు - ఆకాశాన్నంటుతున్న ధరలు, ఉపాధి రక్షణ, అసంఘటిత కార్మికులందరికీ నిజమైన సాంఘిక భద్రత, కార్మిక చట్టాల అమలు, లాభదాయక ప్రభుత్వరంగ పరిశ్రమల్లో ప్రభుత్వ వాటాల అమ్మకం లపై ఒక్క తాటిపైకి వచ్చింది. 2009 జూలైలో హస్తినలో మొగ్గతొడిగిన సమాలోచనలు కలెక్టర్ కార్యాలయాల ముట్టడులు, జైల్ భరోలు, ఛలో పార్లమెంటు దాటి, నేటి సెప్టెంబర్ 7 సమ్మె దిశగా వడి, వడిగా అడుగులేస్తున్నాయి. దీన్నేమో బమ్మెర పొతన


ఇంతింతై, వటుడింతై నభో మండలము నల్లంతై

మరియు తానింతై, బ్రహ్మాండంత సమవర్ధియై” అంటూ కీర్తించింది.

నేడు దేశ సహజ వనరులను కొల్లగొడుతున్నారు, త్రాగే నీరు, భూమి సైతం పరాధీనమౌతున్నాయి. 3 తరాల భారతీయులు లక్షల కోట్ల రూపాయలు వెచ్చించి నిర్మించుకున్న ప్రభుత్వరంగాన్ని అప్పనంగా దేశ, విదేశ పెట్టుబడిదారులు ఎగరేసుకుపోతున్నారు. దేశాన్ని యధేచ్ఛగా దోపిడీ చేసుకునేందుకు యుపిఎ ప్రభుత్వం సామ్రాజ్యవాదానికి పచ్చజెండా ఊపుతున్నది. ప్రపంచీకరణ రథచక్రాల క్రింద పడి సామాన్యులు నలిగిపోతున్నారు. యుపిఎ -2 బరితెగించి పెట్టుబడిదారుల కొమ్ముకాస్తున్నది. స్వాతంత్రానంతరం సుమారు 5 దశాబ్దాలు ధరించిన ముసుగులు తీసిపడేశారు పాలకులు. అది ప్యూచర్స్/ఫార్వర్డ్ బ్రేడింగైనా, సెజ్ లకు లక్షలాది ఎకరాలను కట్టబెట్టడమైనా నిర్లజ్జగా పెట్టుబడిదారుల పక్షాన నిలుస్తున్నారు. పనిదినం 10 గంటలు ఉండాలని గత బడ్జెట్ ముందు పార్లమెంట్ కు సమర్పించిన ఎకనామిక్ సర్వే పేర్కొన్నది. 150 సంవత్సరాల పోరాట ఫలమైన కార్మిక చట్టాలను నిర్వీర్యం చేస్తున్నారు. ఇవన్నీ దాస్తే దాగే విషయాలు కావు. అందుకే ఈ నిప్పును కొంగున ముడేసుకుకోకుండా ఐఎన్టీయుసి కూడా పోరుబాట పట్టింది. చివరి నిమిషంలో తప్పుకున్న బిఎంఎస్ సోదరులూ ఈ సమ్మెలో మమేకమౌతారని ఆశిద్దాం.


సమస్యల ప్రాతిపదికగా భారత కార్మికోద్యమం ఐక్యం కావాలని సిఐటియు ఇంతకాలంగా కంటున్న కలలు సాకారమయ్యే తరుణం వచ్చింది. వందేళ్ళ క్రితం, 1908లో బాలగంగాధరతిలక్ ను అరెస్టు చేస్తే బొంబాయి కార్మికవర్గం ఆనాటి మన దేశ శ్వేతపాలకుల్ని బెంబేలెత్తించింది. అప్పటికి సంఘాలు లేవు. చట్టాలూ లేవు. ఐనా, సమైక్యమైంది. సమ్మె చేసింది. వారికి బ్రిటిష్ పాలకుల తుపాకి మోతలు తాటాకు చప్పుళ్ళుగానే అనిపించాయి, వినిపించాయి. నేడు, శ్వేతసాధం, దాని నాయకత్వంలోని సామ్రాజ్యవాదం తన కబంధ హస్తాలను ప్రపంచం నలు చెరగులకీ వంపుతున్నది. నాడు బ్రిటిష్ వారికి తెల్ల జెండాలూపి లొంగి పోయిన జయచంద్రవడయార్లు, సింధియాలు, నిజాం నవాబులు పునరుద్ధానం పొంది కాంగ్రెస్, బిజెపి మొదలైన పార్టీలుగా అవతరించాయి. వారి భరతం పట్టేందుకు మనమూ అల్లూరి వారసులమని, భగత్ సింగ్ తమ్ములమని, రూస్సీలక్ష్మీబాయి తోబుట్టువులమని రుజువు చేద్దాం. సెప్టెంబర్ 7 దేశవ్యాప్త సమ్మెను జయప్రదం చేద్దాం.





క
ఆరో
పణ
లు

వివిధ పత్రికల సౌజన్యంతో



కార్మికలోకం


లేఖలు



డియర్ కార్మికలోకం ఎడిటర్ గారికి,


2010 సెప్టెంబర్ 7న దేశవ్యాప్త సార్వత్రిక సమ్మెను జయప్రదం

చేయడానికి ప్రతి కార్మికుడు కదలాల్సిన కర్తవ్యాన్ని గుర్తుచేస్తూ ప్రచురించిన కవర్ స్టోరీ బాగుంది. ధనవంతులకు రాయితీలిస్తూ, పేదవాడిపై భారాలు మోపుతున్న కాంగ్రెస్ ప్రభుత్వానికి ఈ సమ్మె హెచ్చరిక కావాలి. ప్రపంచీకరణ విధానాల వల్ల పెరుగుతున్న అసంఘటితరంగ కార్మికులకు సమగ్ర చట్టం తెచ్చే వరకు అందరం ఐక్యంగా ఉద్యమించాలి. మన ముందు తరాలవారు



- జి.కోటేశ్వరరావు,
విశాఖపట్నం.

సాధించిపెట్టిన కార్మిక చట్టాలు, హక్కులను కాపాడుకోవాలి. ప్రభుత్వరంగం పరిశ్రమలను కారుచౌకగా గుత్తపెట్టుబడిదారులకు ముట్టచెప్పే ప్రైవేటీకరణ విధానాలకు చరమగీతం పాడాలి. అప్పుడే కార్మికవర్గం మనుగడ సాధించగలదు. రాజకీయాలకు అతీతంగా జరిగే ఈ సమ్మెను జయప్రదం చేసేందుకు కంకణబద్ధులైదాం! కార్మిక వర్గ ఐక్యతను చాటుదాం!!



డియర్ ఎడిటర్ గారికి,

ప్రతినెల కార్మికలోకం మాసపత్రిక చదువుతున్నాను. మన కార్మికులు వివిధ రంగాలలో

పనిచేస్తూ ఐక్యంగా ఏర్పడి ఎన్నో విజయాలు సాధిస్తున్నారు. దీని ఆధారంగా మీరు ప్రచురిస్తున్న విజయగాథల ఫలితంగా ప్రతి రంగంలోని కాంట్రాక్టు, ఔట్ సోర్సింగ్ ఉద్యోగులు ధైర్యంతో ఏకమై ప్రభుత్వ విధానాలపై పోరాటం చేసి విజయభావులు ఎగురవేస్తున్నారు. పోరాడితే పోయేదేమిలేదు బానిస సంకెళ్ళుతప్ప అనే నినాదంతో ముందుకు వెళ్తున్న కార్మిక సంఘం గురించి తెలియజేస్తున్నారు.

దానికి కార్మికలోకం ఎడిటర్ గారికి ధన్యవాదాలు తెలుపుతున్నాను. అదే విధంగా కార్మికులు సాధించుకున్న హక్కులను తెలిపే జీవోలను కూడా ప్రచురించాలని కోరుతున్నాను. కాంట్రాక్టు, ఔట్ సోర్సింగ్ ఉద్యోగుల మధ్య ప్రభుత్వం వ్యవహరిస్తున్న తీరును ప్రతిఘటిస్తూ కార్మికలోకంలో అందించే తీరుకు మరొకసారి కృతజ్ఞతలు తెలుపుతున్నాను. కార్మికలోకంలో ప్రచురితమయ్యే వివిధ రంగాల యూనియన్ల వాటి పనివిధానం దీని ద్వారా అందరిలో పోరాటం చేయాలనే ఆలోచన రేకెత్తుతుంది. ఈ కార్మికలోకం మాసపత్రికను ప్రతి లైబ్రరీ, ప్రభుత్వ కార్యాలయాలకు పంపించే విధంగా ఏర్పాటు చేయగలరని మనవి చేస్తున్నాను.

- ఎన్.రామకృష్ణ, సూర్యపేట, నల్గొండజిల్లా.

పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. 'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

దగ్గు అనేక సందర్భాలలో, అనేక కారణాలతో వస్తుంది. దగ్గుడం తెలియని వ్యక్తులు ఉండరని అనడం అతిశయోక్తికాదు.

దగ్గు వలన మనిషి ఆరోగ్యానికి సంబంధించిన అనేక అంశాలు మనకు తెలుస్తాయి. శ్వాసకోశ వ్యాధులతో బాధపడే వారిలో సాధారణంగా కనిపించే లక్షణాలు-ఆయాసం, ఛాతి నొప్పి, బొంగురు గొంతు, పిల్లికూత మొదలైనవి. ఈ లక్షణాలన్నీ అందరిలోనూ కనిపించాలని లేదు. కొన్ని లక్షణాలు కొంతమందిలో కనిపించకపోవచ్చు. కాని అందరిలోనూ కనిపించే లక్షణం మాత్రం దగ్గు.

ఒక వ్యక్తి దగ్గుతో బాధపడుతున్నప్పుడు, ఆ దగ్గుతోపాటు, ఇతర శ్వాసకోశ వ్యాధుల లక్షణాలను పరిశీలిస్తే, అవి ఆ వ్యక్తి ఏ వ్యాధితో బాధ పడుతున్నాడో సూచిస్తాయి. తదనుగుణంగా అవసరమైన పరీక్షలు నిర్వహించి, వ్యాధి నిర్ధారణ, చికిత్స చేయడం సులభమవుతాయి.

దగ్గు అనేది మన శ్వాసకోశ వ్యవస్థను రక్షించడానికి ఉపకరించే రక్షక ప్రతిస్పందన. స్వచ్ఛమైన గాలి మాత్రమే శ్వాసకోశాలలోకి చేరాలి.

కొన్నిసార్లు గాలితోపాటు మలిన పదార్థాలు, ఘాతైన వాసనలు, సూక్ష్మక్రిములు, పొగ, ధూళి మొదలైనవి కూడా వెళుతుంటాయి. వీటి వలన శ్వాసకోశాలు అనేక వ్యాధులకు గురవుతుంటాయి. ఈ వ్యాధుల బారిన పడకుండా మనను రక్షించడానికి ఉపకరించే ప్రక్రియే దగ్గు.

శ్వాసకోశాల్లో చేరే ఇటువంటి మలిన పదార్థాలను దగ్గు బైటికి నెట్టివేస్తుంది. శ్వాసనాళాల లోపలి పొరల్లో ఉండే మ్యూకోసా, సిలియా ఈ ప్రక్రియ సక్రమంగా జరగడానికి దోహదపడతాయి. ఛాతి కండరాలు, డయాఫ్రం, స్వరపేటిక కూడా దగ్గు ఉధృతంగా ఉండేందుకు సహకరించాల్సి ఉంటుంది. వీటిలో ఏ భాగమైనా వ్యాధికి గురైతే, దగ్గు ప్రభావం అంతగా ఉండకపోవచ్చు.

గుండెలనిండా ఊపిరి పీల్చుకుని, శక్తిమంతంగా ఒక్కసారిగా గాలిని బైటికి వెదజల్లగలిగే స్థాయిలో శ్వాసకోశాలు, నాడీ మండలం కూడా పనిచేయాల్సి ఉంటుంది.

స్వరపేటికకు సోకే పక్షవాతం వంటి వ్యాధులలో స్వరపేటిక సరిగ్గా మూసుకోకపోవడం వలన బైటకు నెట్టివేయబడే గాలిలో ఉధృతి ఉండదు. ఈ కారణంగానే ఇటువంటి వారు అనేకసార్లు దగ్గితే కాని కఫం ద్వారా మలిన పదార్థాలు బైటికి రావు.

శ్వాసకోశ వ్యాధుల్లో ముఖ్యంగా క్రానిక్ బ్రాంకైటిస్, క్షయ, న్యూమోనియా, ఊపిరితిత్తుల కేన్సర్, శ్వాసకోశాలకు సోకే పుండ్లు, కఫం, కొన్ని సందర్భాలలో రక్తం పేరుకుపోవడం మొదలైనవి ముఖ్యమైనవి. ఇలా పేరుకుపోయిన రక్తం, కఫం మొదలైనవి దగ్గు ద్వారా ఎప్పటికప్పుడు బైటికి వచ్చేస్తాయి.

ఈ వ్యాధులకు గురైన చాలామందిలో శ్వాసకోశాలు

దెబ్బతినడం వలన వారు పూర్తి స్థాయిలో ఊపిరి పీల్చుకోలేరు. ఫలితంగా నాళాలలో కఫం, నెత్తురు ఎక్కువగా పేరుకు పోతాయి. దానిని బైటికి తీసుకురావడానికి వారిలో తరచుగా దగ్గు రావడం, ఎంతకూ ఉపశమనం కలగకపోవడం జరుగుతుంది.

శ్వాసకోశ వ్యాధులలో మాత్రమే దగ్గు వస్తుందనుకోవడం పొరపాటు. శ్వాసకోశాలను చుట్టి ఉండే పొర (ప్లూరా)కు సంబంధించిన వ్యాధుల్లోనూ, గొంతు ఇన్ ఫెక్షన్, కేన్సర్లు, గుండె చుట్టూ ఉండే పొర పెరికార్డియంకువచ్చే వ్యాధులలోనూ, ముక్కుకు సంబంధించిన జలుబు, పాలిప్స్, అలెర్జిక్ రైనైటిస్, సైనుసైటిస్ తదితర వ్యాధుల్లో కూడా దగ్గు వస్తుంది.

చెవికి సంబంధించిన వ్యాధులు-ఒటైటిస్ మీడియా, ఫారిన్ బాడీ ఇయర్ తదితర వ్యాధుల్లో కూడా దగ్గు వచ్చే అవకాశం ఉంది. అధిక రక్తపోటుకు వాడే బీటా బ్లాకర్లు, ఎసిఇ ఇన్హిబిటర్ల వలన కొంతమందిలో దగ్గు రావచ్చు. నొప్పుల ఉపశమనానికి వాడే నాన్ స్టీరాయిడ్ ల్ యాంటి ఇన్ ఫ్లమేటరీ డ్రగ్స్ (ఎన్ఎస్ఐఎఐడి) వలన కూడా దగ్గు వచ్చే ప్రమాదముంది.

దగ్గుతోపాటు కఫం పడుతున్నదా? లేక పొడి దగ్గు మాత్రమే వస్తున్నదా? లేక పొడి దగ్గు మాత్రమే వస్తున్నదా? కఫం ఏ రంగులో ఉంది? ఎంత పడుతోంది? వాసనతో కూడి ఉంటుందా?

దగ్గు రోజులో ఏ సమయంలో ఉంటుంది? ఉదయం లేచినప్పుడా? లేక రాత్రి మాత్రమేనా? పక్కకు తిరిగినప్పుడు దగ్గు ఎక్కువ అవుతున్నదా? వంటి విషయాలను దగ్గుతో బాధపడేవారు వైద్యులకు వివరించాలి.

అప్పుడు శ్వాసకోశాలలో ఉండే వ్యాధి ఎటువంటిదనే విషయాన్ని పరీక్షలు చేయించకముందే వైద్యుడు గ్రహించడానికి అవకాశం ఏర్పడుతుంది. తదనుగుణంగా పరీక్షలను చేయించి, వ్యాధిని నిర్ధారించడం జరుగుతుంది.

ఆహారం తీసుకుంటున్నప్పుడు గొంతులో నుంచి పదార్థం ప్రమాదవశాత్తూ ఊపిరితిత్తులలోకి జారిపోయే అవకాశముంది. ఇటువంటి విషయాలను వైద్యుడి దృష్టికి తీసుకురావాలి.

బరాణీలు, పప్పులు, పండ్ల గింజలు, పిన్నులు, ఈలలు మొదలైనవి ప్రమాదవశాత్తూ ఊపిరితిత్తులలోకి జారిపోయే అవకాశముంది. ఇటువంటి విషయాలను వైద్యుడి దృష్టికి తీసుకురావాలి.

గుండె జబ్బులు, కేన్సర్ వంటి వ్యాధులతో అప్పటికే బాధపడుతుంటే కూడా వాటి ప్రభావం శ్వాసకోశాలపై పడటం వలన దగ్గు రావచ్చు.

ఈ విషయాలను వైద్యుడి దృష్టికి తీసుకువెళితే, తదనుగుణంగా దగ్గుకు చికిత్స చేయడం జరుగుతుంది.

- డా॥ బి.శ్యామ్ సుందర్ రాజ్, పల్నెనాలజిస్ట్

దేశంలో దొంగలు పడ్డారు

ఇదేదో పాత సినిమాట్రైటిల్ కాదు

పచ్చినిజం....

ఏదో ఒక రాత్రి ఇంట్లో పడి దోచుకు పోయే దొంగలు కాదు.

పట్టపగలే, అందరూ చూస్తుండగానే, మన పోలీసుల రక్షణతో

లాఠీలలో, వ్యాన్లలో, స్టీమర్లలో దేశ సంపదంతా


కొల్లగొడుతున్నారు. దోచుకుంటున్నారు.

స్వాతంత్ర్యానికి ముందు వలస పాలకులు దోచుకొనిపోగా

స్వాతంత్ర్యం తర్వాత మన పాలకులే

పెట్టుబడిదారులకు దోచిపెడుతున్నారు.

బడాబాబుల జేబులు నింపే పనిలో తలమునకలవుతున్నారు.



ఓ బుళాపురం, గనులు 'గాలి' బ్రదర్స్ మింగేస్తుంటే బయ్యారం గనులు బ్రదర్ అనిల్ బినామీలు మెక్కుతున్నారు. ఓ మంత్రి తన కొడుక్కి గ్రానైట్ కొండను బహుకరించాడు. మంత్రిల, ఎమ్మెల్యేల బినామీలు గనులను, భూములను గటగటా మింగేస్తున్నారు. మరోవైపు కెజి బేసిన్లో

గ్యాస్ నిక్షేపాలను రిలయన్స్ యదేచ్ఛగా దోచుకుపోతుంది. ఎపిఐఐసి భూములకు పెట్టుబడిదారులకు దోచిపెట్టే దళారిగా మారిపోయింది. పరిశ్రమల పేరుతో, సెజ్ల పేరుతో భూములన్నీ నయా భూస్వాముల చేతుల్లోకి వెళ్ళిపోతున్నాయి. ప్రకృతి సంపదంతా కొల్లగొడుతున్నారు.

భారత రాజ్యాంగం సహజ వనరులు భారత పౌరులవని పేర్కొంది. ఇటీవలే సుప్రీంకోర్టు ఇదే విషయాన్ని పునరుద్ఘాటించింది. అయినా మన ఏలికలకు ప్రజలంటే పెట్టుబడిదారులనే కదా అర్థమయ్యేది. అందుకే శక్తి వంచన లేకుండా వారికి దోచిపెట్టే పనిలో నిమగ్నమయ్యారు. మన రాష్ట్రంలో కాంగ్రెస్ అధికారంలోకి వచ్చిన తరువాత ఆస్తిత్వం మరింత ముదిరి పోయింది. దీపం ఉండగానే ఇల్లు చక్కబెట్టుకోవాలనే విషయం బాగా అర్థమయి మన రాజకీయ నాయకులు అధికారం ఉండగానే నాలుగు రాళ్ళు సంపాదించే పనిలోపడ్డారు. కొడుకులను, అల్లుళ్ళను, తమ్ముళ్ళను పారిశ్రామిక వేత్తలుగా, రియల్టర్స్ గా మార్చి బినామి సంస్థలను ఏర్పాటు చేసుకున్నారు. అందుకనే

ఎటు చూసిన ఏమున్నది కుంబకోణాల పుట్ట అని కాంగ్రెస్ పాలన మరోసారి రుజువు చేసింది. మైనింగ్ మాఫియాలు, ఎమ్మార్ ఉల్లంఘనలు వంటివి అనేకం ఈ రాష్ట్ర ప్రజానీకాన్ని జాతి సంపదనను అక్రమంగా దోచుకుంటున్నాయి. ప్రభుత్వాలను కూడా తమగుప్పెట్లో పెట్టుకొని 2 రాష్ట్రాలలో రాజకీయాల్నే ప్రభావితం చేయగలిగిన శక్తి కొద్దిమంది వ్యక్తులకు వచ్చిందంటే దీనివెనుక రాజకీయ అండదండలు ఎంతలా ఉన్నాయో ఊహకందునా?

పచ్చని పంటపొలాలు, విస్తారంగా ఉన్న ఇనుము, బాక్సైట్, బేరైట్స్, గ్రానైట్, లేటరైట్ వంటి ముడి ఖనిజ సంపదతో విరజిల్లాల్సిన రాష్ట్రం నేడు అప్పులతో ఆకలి బాదలతో అల్లాడుతున్నది. మరోవైపు ప్రజలకు చెందాల్సిన ఖనిజ సంపద ప్రైవేటు పెట్టుబడిదారుల చేతిలో రాష్ట్ర ప్రభుత్వం అప్పనంగా పెడుతున్నది. ఖమ్మం జిల్లాలోని బయ్యారం మొదలుకొని అనంతపురం జిల్లాలోని ఓబులాపురం ఇనుప ఖనిజాలను, విశాఖ జిల్లాలోని బాక్సైట్ను, తూర్పుగోదావరి జిల్లాలోని లేటరైట్ ఖనిజాన్ని త్రవ్వకోవటానికి రాష్ట్ర ప్రభుత్వం బినామీ పేర్లతో అక్రమంగా అనుమతిలిచ్చింది. ఏజెన్సీ ప్రాంతంలో సెంటు భూమి కూడా గిరిజనేతరులకు ఇవ్వరాదని 1/70 చట్టం చెప్తున్నా దాన్ని ధిక్కరించి మరీ గిరిజనేతరులకు వేలాది ఎకరాల భూములను ఎమ్మార్ ప్రాపర్టీస్, జిందాల్, రక్షణ స్టీలు వంటి ప్రైవేటు సంస్థలకు కట్టబెట్టింది.

పీసా చట్టం ప్రకారం ఏజెన్సీ ఏరియాలో భూములు తీసుకోవాలంటే గ్రామ సభల ఆమోదం కావాలి. కాని ఎటువంటి ఆమోదం లేకుండానే ఎపిఎండిసి ద్వారా అన్ రాక్, జిందాల్ వంటి కంపెనీలకు గనులు కట్టబెట్టింది.


దేశంలో ఎక్కడా లేనంత విస్తీర్ణంలో ఖమ్మం జిల్లా బయ్యారంలో ఇనుప ఖనిజ సంపద ఉండటం మనకు

గర్వకారణం. కాని ఈ సంపద కొద్దిమంది చేతుల్లోకి వెళ్ళిపోతున్నది.

2005లో రక్షణ స్టీల్ ప్రైవేటు సంస్థకు 24 హెక్టార్లు కేటాయించారు. 2009లో వైయస్ ప్రభుత్వం మరో 260 ఎకరాలు కట్టబెడుతూ ఆదేశాలు (జీవో నెం 69) జారీ చేసింది. ఈ కేటాయింపులే చాలా ఎక్కువ. అయినా కేటాయింపులకు మించి అనుమతి లేని ప్రాంతంలో గనులు తవ్వకం విస్తరిస్తున్నది. వీటివలన లక్షల కోట్ల సంపద కొల్లగొడుతున్నారు. ప్రపంచ మార్కెట్లో ఎంతో డిమాండ్ కలిగిన ఈ ఖనిజాన్ని ప్రైవేటు వ్యక్తులకు కట్టబెట్టి ప్రభుత్వం రాష్ట్ర ప్రజానీకానికి తీరని ద్రోహం చేసింది.

ఒక్క బయ్యారమే కాదు. ఇటువంటి ఖనిజ సంపద, భూవనరులన్నింటిది అదే పరిస్థితి. ప్రకాశం జిల్లా చీమకుర్తిలోని గెలాక్సీ గ్రానైట్ లీజులను కూడా మిడ్ వెస్ట్, జింపెక్స్ సంస్థలకు రాష్ట్ర ప్రభుత్వం ఏకపక్షంగా కేటాయించింది. పరిశ్రమలు ఏర్పాటు చేయనందున ఈ లీజులను రద్దు చేయాలని ఎపిఎండిసి ప్రభుత్వానికి సిఫారసు కూడా చేయాల్సి వచ్చింది. వాస్తవానికి ఏడాదికి 5 లక్షల చదరపు మీటర్ల గ్రానైట్ను ఉత్పత్తి చేసే ప్రాసెసింగు యూనిట్ను ఏర్పాటు చేయాలనే నిబంధన ఈ ఒప్పందంలో ఉంది. దీని వల్ల ప్రత్యక్షంగాను, పరోక్షంగాను ఉపాధి కలిగిస్తుందని ప్రభుత్వం చెప్పిన మాట కూడా ఉత్తిదేనని ఆచరణలో రుజువైంది.

ఒకవైపు గనుల అక్రమ తవ్వకాలు, లీజులు అయితే మరోవైపు భూముల అమ్మకాలతో గత 5 ఏళ్ళుగా ప్రభుత్వం తలమునకలయింది. రైతుల నుండి 20 వేల ఎకరాల భూమిని ప్రభుత్వం సేకరించింది. 72 వేల ఎకరాల భూమిని ప్రైవేటు వ్యక్తులకు బదలాయించింది. ఈ భూముల సేకరణలో ప్రభుత్వమే ఒక రియల్టర్ గా మారింది. వేలాది ఎకరాల ప్రభుత్వ భూములను బడాబాబులకు కట్టబెట్టింది. పారిశ్రామిక అభివృద్ధి పేరుతో ఎపిఐఐసి వేల ఎకరాలను కారు చౌకగా కట్టబెట్టింది. 2004-05 నుండి 2008-09 మధ్య పారిశ్రామిక అవసరాల పేరుతో 20, 217 ఎకరాల భూమిని ఎపిఐఐసి రైతుల నుండి సొంతం చేసుకుంది. ఇందులో 72784 ఎకరాలను ఎపిఐఐసి ల్యాండు బ్యాంకు బదిలీ చేసింది. పేదలు గుడిసె వేసుకునేందుకు సెంటు భూమి ఇవ్వటానికి కూడా ఇష్టపడని ప్రభుత్వం పెద్దలకు మాత్రం కారు చౌకగా దారాదత్తం చేసింది. 5 కోట్లకు పైగా ధర ఉన్న భూములను సహితం (విశాఖలో రుషికొండ ప్రాంతం) కేవలం 5-10 లక్షల రూపాయలకు బడాబాబులకు అప్పగించటం ద్వారా ప్రభుత్వం తన వర్గనైజాన్ని చాటుకున్నది.



రుషికొండలో ఎకరాకు 10 లక్షల చొ॥న 25 ఎకరాలు కేటాయించారు. భూములు కారుచౌకగా కొన్న బాబులకు తమ భూములెక్కడున్నాయో తమకే తెలియదంటే ఎంత అడ్డగోలుగా కొన్నారో అర్థమవుతున్నది.

దుబాయ్ లో అతి పెద్ద ప్రాజెక్టులు నిర్మించామని చెప్తూ ప్రభుత్వం దగ్గర కారుచౌకగా భూములు కొట్టేసి ఎమ్మార్ కంపెనీ అసలు గుట్టు ఇటీవల బహిర్గతమయింది.

ఎక్కడబడితే అక్కడ భూములను స్వాధీనం చేసుకున్న ఎమ్మార్ కంపెనీ నేడు రీషెడ్యూల్ అడుగుతున్నది. ఎపిఐసి, ఇఎంఎంఎఆర్ కంపెనీలు కలిసి ఏర్పాటు చేసుకున్న ఉమ్మడి భూములను అగ్రిమెంటు పేరుతో ఇఎంఎంఎఆర్, ఎంజిఎఫ్ కు వెళ్ళిపోయాయి. ఇంత భూమిపై ఎపిఐసికి ఒక్క రూపాయి కూడా దక్కలేదంటే గోల్ మాల్ తీవ్రత అర్థం చేసుకోవచ్చు.

ఇవే కాదు. శ్రీకాకుళం జిల్లా సోంపేట, కాకరాపల్లిలో రైతుల నుండి వేల ఎకరాల భూమిని పరిశ్రమల పేరుతో పెట్టుబడిదారులు స్వాధీనం చేసుకున్నారు. మన రాష్ట్ర ప్రయోజనాలకు ఏమాత్రం అవసరం లేకపోయినా ప్రభుత్వం ఈ రకంగా భూములు సేకరించి కట్టబెట్టడం ప్రజల పొట్ట కొట్టడమే. అందుకే సోంపేట ప్రాంత ప్రజలు వెన్ను చూపి పోరాడారు.

ఇంత జరుగుతున్న కుక్కతోక వంకరే అన్నట్లు ప్రభుత్వం తన వైఖరిని ఏమాత్రం మార్చుకోవటం లేదు. పరిశ్రమల పేరుతో ఇంకా భూసేకరణకు సిద్ధమవుతూనే ఉన్నది.

రాష్ట్రంలో నిర్మించబడే పరిశ్రమలకు మాత్రమే ఉపయోగపడే భూములు, ఖనిజ సంపద ప్రైవేటు వ్యక్తుల సొంతం కారాదు.

ఓడరేవుల పేరుతో నముద్రతీర ప్రాంతంలో మత్స్యకార్మికుల భూములను సహితం ప్రభుత్వం స్వాధీనం చేసుకుంటున్నది పోనీ దీనివలన నష్టపోయిన ప్రజానీకానికి గాని, రైతులకు ఇవ్వాలైన నష్టపరిహారం ఇస్తుందా అంటే అదీ లేదు.

ఇకనైనా ప్రభుత్వం తనవైఖరిని మార్చుకోవాలి. రైతుల నుండి కారు చౌకగా భూమిని స్వాధీనం చేసుకుని గెవలపర్స్ కు లాభాలు కట్టబెట్టే పద్ధతి విడనాడాలి. రైతుల నుండి సేకరించిన భూమిని ఎంఎంఎఆర్ ప్రాపర్టీస్ లాంటి సంస్థలకు ఇవ్వటం ఆపాలి. రాష్ట్రంలో ఖనిజ సంపద ఈ రాష్ట్రంలోని ప్రజలకు మాత్రమే ఉపయోగపడేటట్లు చూడాలి. రాష్ట్రంలోని అక్రమ గనుల లీజులన్నింటిపైన న్యాయ విచారణ జరిపించాలి.

పరిశ్రమలు ఏర్పాటు చేయకుండా గనుల తవ్వకాన్ని నిలవరించాలి. అన్ రాక్, జిందాల్ వంటి సంస్థలతో రాష్ట్ర ప్రభుత్వం చేసిన ఒప్పందాలను తక్షణమే ఉపసంహరించుకోవాలి. తద్వారా కోట్లాది రూపాయల ప్రజా సంపదను ఈ రాష్ట్ర ప్రజానీకం నష్టపోకుండా చూడాల్సిన బాధ్యత ప్రభుత్వానిదే.

దేశమును పాలించమంటే దేశ సంపద మెక్కుతుంటే మంచి అన్న పెంచమంటే మందికొంపలు ముంచుతుంటే ప్రజా ప్రతిఘటన చవిచూడక తప్పదు.

పి.రోజా

ప్రజారోగ్యం ప్రభుత్వ బాధ్యత



నెల్లూరు జిల్లా గూడూరులో జూలై 30న ఎల్ఐసి కార్యాలయంలో ప్రజారోగ్యం-ప్రభుత్వ బాధ్యత అనే అంశంపై అవగాహన సదస్సు జరిగింది. పీపుల్స్ ఫర్ ఇండియా, జనవిజ్ఞాన వేదిక, జెట్టి శేషారెడ్డి అధ్యయన కేంద్రం సంయుక్తంగా ఈ సదస్సును నిర్వహించాయి. ముఖ్యవక్తగా విచ్చేసిన జనవిజ్ఞాన వేదిక నాయకులు, రామచంద్రారెడ్డి ప్రజా వైద్యశాల వైద్యులు డాక్టర్ ఆర్.రాజేశ్వరరావు ప్రసంగిస్తూ వైద్యరంగంపై ప్రభుత్వానికి చిత్తశుద్ధి లేదని, వైద్యరంగాన్ని ప్రైవేటీకరించేందుకు ప్రభుత్వం కావాలనే ఆస్పత్రులలో వైద్యులు, ఇతర సిబ్బంది నియామకాలను చేపట్టడం లేదన్నారు. అవసరమైన మందులు అందుబాటులో ఉంచడం లేదన్నారు. రాష్ట్ర వ్యాప్తంగా ఉండే ప్రభుత్వ ఆసుపత్రులకు సంబంధించి 500 కోట్ల రూపాయలు ప్రభుత్వం

ఖర్చు చేస్తే కేవలం ఆరోగ్యశ్రీ పేరుతో వేల కోట్ల రూపాయలు కార్పొరేట్ సంస్థలకు ధారదత్తం చేస్తోందని విమర్శించారు. వేల కోట్ల రూపాయలతో ప్రభుత్వ ఆసుపత్రుల్లో ఆధునిక పరికరాలు అందించి, తగిన వైద్య సిబ్బందిని నియమించి పేదలకు ఉచిత వైద్యం అందించవచ్చన్నారు. కానీ ఆ దిశగా పాలకులు చర్యలు చేపట్టటంలేదన్నారు.

ఎంబిబిఎస్ పూర్తి చేసిన వైద్యుడు ఏడాదిపాటు గ్రామీణ ప్రాంతాల్లో పనిచేయాలని నిబంధన పెట్టాలన్నారు. బడ్జెట్లో 6 శాతం నిధులు కేటాయించేలా చర్యలు తీసుకోవాలని ప్రజల సహకారంతో ప్రజాప్రతినిధులు ఈ విషయమై ఉద్యమించే అవసరం ఎంతైనా ఉందన్నారు.

ఈ కార్యక్రమంలో పీపుల్స్ ఫర్ ఇండియా గూడూరు చైర్మన్ శ్రీ పి.వి.ప్రభాకర్ రావు, జనవిజ్ఞాన వేదిక నాయకులు జెట్టి శేషారెడ్డి అధ్యయన కేంద్రం అధ్యక్ష, కార్యదర్శులు పిచ్చన్న, కె.కోటేశ్వర్లు, పీపుల్ ఫర్ ఇండియా నెల్లూరు కన్వీనర్ ఆర్.నగేష్, డాక్టర్ చంద్రమోహన్, ఎల్ఐసి యూనియన్ నాయకులు బి.దుర్గాం, కన్వీనర్ శివకుమార్ పలువురు పట్టణ ప్రముఖులు, ప్రజా సంఘాల నాయకులు పాల్గొన్నారు.

పారామెడికల్ ఉద్యోగుల దీక్షలు



2001 తరువాత డిఎస్సీ ద్వారా వైద్య ఆరోగ్య శాఖలో నియమింపబడిన కాంట్రాక్టు హెల్త్ అసిస్టెంట్స్ (మేల్) (ఫిమేల్), ల్యాబ్ టెక్నిషన్స్, ఫార్మాసిస్టు గ్రేడ్-2 సర్వీసులను రెగ్యులర్ చేయాలని ఆగస్టు 16న రిలే దీక్షలు ప్రారంభించారు. దీక్షలలో కడప, కర్నూల్ జిల్లాలకు చెందిన హెల్త్ అసిస్టెంట్స్ మేల్, ఫిమేల్, ల్యాబ్ టెక్నిషన్స్, ఫార్మాసిస్టులు పాల్గొన్నారు. దీక్షలను రాష్ట్ర ప్రభుత్వ కాంట్రాక్టు, ఔట్సోర్సింగ్ ఉద్యోగుల ఫెడరేషన్ అధ్యక్షులు శ్రీ ఏ.వి.నాగేశ్వరరావు ప్రారంభించారు. ఆయన మాట్లాడుతూ ప్రభుత్వ శాఖలో 4.50 లక్షల ఖాళీల్లో రూల్ ఆఫ్ రిజర్వేషన్, మెరిట్ ప్రకారం నియమింపబడిన వారందరిని రెగ్యులర్ చేయాలని డిమాండ్ చేశారు. 2008 పిఆర్సి ప్రకారం తక్షణమే వేతనాలను పెంచాలని కోరారు. కాంట్రాక్టు ఉద్యోగుల పోరాటాల వల్ల వైద్య శాఖలో 5000 మంది నర్సులు, ఎఎన్ఎం, ఎలక్ట్రిసిటీ డిపార్ట్మెంట్ 7114 జెఎల్ఎం, 500 మంది ట్రైబల్ వెల్ఫేర్

టీచర్స్, 10 వేల మంది ఆర్టీసి క్యాబువల్స్ పర్మినెంట్ అయ్యారన్నారు. యూనివర్సిటీ ఉద్యోగులు టైం స్కేల్ సాధించుకున్నారు. వైద్య ఆరోగ్య శాఖలో కూడా పోరాడి 45 మార్కుల వెయిటేజీ, 100% గ్రాస్ సాలరీ సాధించుకోవడం సాధ్యమైందన్నారు. ప్రధాన కార్యదర్శి భూపాల్, సిఐటియు కర్నూల్ జిల్లా కార్యదర్శిలు నాగరాజు ప్రసంగించారు.

ప్రభుత్వం తక్షణమే స్పందించి 3500 మంది హెల్త్ అసిస్టెంట్స్ (మేల్) 2000 మంది హెల్త్ అసిస్టెంట్స్ ఫిమేల్, ల్యాబ్ టెక్నిషన్, ఫార్మాసిస్టు గ్రేడ్ 2లను యధావిధిగా రెగ్యులర్ చేయాలి. 2008 పిఆర్సి ప్రకారం పర్మినెంట్ ఉద్యోగుల మాదిరి బేసిక్, డిఎ, హెచ్ఆర్ఎ పెంచాలి, 2003 పిఆర్సి సందర్భంగా పెంచిన వేతనాల బకాయిలు ఇవ్వాలి. ప్రస్తుతం వాటికి సంబంధించిన వివరాలు, ఫైలు సచివాలయంలో ఉన్నతాధికారుల దగ్గర పెండింగ్లో ఉన్నాయి.

కాబట్టి తగు చర్యలు తీసుకోవాలని డిమాండ్ చేస్తున్నాం. దీక్షలను ఉద్దేశించి చివరగా యూనియన్ రాష్ట్ర అధ్యక్షురాలు సి.హెచ్.రోజారాణి గారు ప్రసంగించారు.

దీక్షలలో కూర్చున్నవారు కడప-మెసాప్రసాద్, మునిరెడ్డి, వెంకటేశ్వర్లు, జాన్సన్ తదితరులు. కర్నూల్-హరిప్రియ, పుష్పవతి, మోహన్, అరుణ, వనజ, సరోజ, వసుంధర, ఆశిర్వాదమ్మ, వాయిలేట్, మార్గరేట్, త్రివేణి, శివమ్మ, రాణిప్రభావతి, అనసూయ తదితరులున్నారు.

కార్మిక సమస్యల పట్ల ప్రభుత్వ వైఖరి మారాలి

నిరవధిక సమ్మెలో ఉన్న గ్రామ పంచాయితీ శిబిరాన్ని సిఐటియు రాష్ట్ర అధ్యక్షులు ఎస్.వీరయ్య, ఆగస్టు 22న సందర్శించి కార్మికులను ఉద్దేశించి మాట్లాడారు. రాష్ట్ర ప్రభుత్వం కార్మికుల సమస్యలపట్ల నిర్లక్ష్యంగా వ్యవహరిస్తున్నదన్నారు. ముఖ్యమంత్రి రోశయ్య తన పదవిని కాపాడుకోవడం కోసం ప్రయత్నిస్తున్నారని తప్ప కార్మికుల సమస్యలను పరిష్కరించడంలేదన్నారు. కార్మిక సంక్షేమ పథకాలు, ఉద్యోగ భద్రత వంటివి అమలు చేయాల్సిన ప్రభుత్వం సమస్యలకొరకు పోరాడుతున్న యూనియన్ నాయకులను, కార్మికులను అక్రమంగా అరెస్టులు చేయించి జైళ్లలో పెడుతున్నారన్నారు. కార్మికులను పిలిచి చర్చలు జరిపి సమస్యలను పరిష్కరించకుండా ప్రభుత్వం కాలయాపన చేస్తుందని విమర్శించారు.



కార్మికుల వేతనాలు పెంచడంలో శ్రద్ధ ఎందుకు చూపటం లేదని వారు ప్రశ్నించారు. ఇప్పటికైనా ప్రభుత్వం స్పందించి గ్రామ పంచాయితీ కార్మికుల వేతనాలు పెంచి నెలనెలా చెల్లించాలని లేని పక్షంలో పోరాటాలు మరింత ఉధృతం చేయక తప్పదని హెచ్చరించారు.

ఈ కార్యక్రమంలో సిఐటియు జిల్లా ప్రధాన కార్యదర్శి ఎ.రమేష్బాబు, గ్రామపంచాయితీ జిల్లా ఉపాధ్యక్షులు సూరరవి తదితరులు పాల్గొన్నారు.

ప్రధానంగా సంక్షేమ పథకాల్లో కోత విధించడం వల్ల సామాన్య ప్రజానీకమంతా తీవ్రంగా నష్టపోతారన్నారు. ప్రజాప్రతినిధులు, పాలకులు (పార్లమెంట్ సభ్యులు) వేతనాలు పెంచినప్పటికీ రోజంతా కష్టపడి పనిచేస్తున్న గ్రామపంచాయితీ

104 కాంట్రాక్టు ఉద్యోగుల సమ్మె

తూర్పుగోదావరి జిల్లాలో 104 కాంట్రాక్టు ఉద్యోగులు సంఘం ఏర్పాటు చేసుకున్నందుకు మరుసటి రోజు నుండి వేధింపులు మొదలయ్యాయి. యూనియన్ తో సంబంధం లేదని రాసి ఇవ్వమన్నారు. అలా రాసి ఇవ్వడానికి అంగీకరించనందున రెండవ రోజు యూనియన్ అధ్యక్షుడిని తొలగించారు. మరుసటి రోజునే వెయిత్తం 270 మంది ఉద్యోగులు విధులు బహిష్కరించారు. 9 రోజులపాటు సమ్మె చేయడంతో సమస్య పరిష్కారమయింది.



తొలగించిన వారిని విధుల్లోకి తీసుకోవడానికి, అభియోగాల మీద విచారణ జరపడానికి, విచారణ నివేదిక వచ్చేంతవరకు, విధుల్లో లేకుండా వెయిటింగ్ లో ఉండటానికి, పూర్తిస్థాయి జీతం ఇవ్వడానికి ఒప్పందం కుదిరింది.

రోజులు ప్రదర్శనలు, ఒకరోజు రాస్తారోకో నిర్వహించారు. 2 రకాల కరపత్రాలు వేశారు. రెండు సార్లు స్టడీ సర్కిల్ నిర్వహించారు. జాయింట్ కలెక్టర్ (ఐఎఎస్) కలుగజేసుకోవడానికి నిరాకరించారు. కలెక్టర్ పూర్తిగా వ్యతిరేకంగా పనిచేశారు. పనిగట్టుకొని ఆర్టికల్ పై ఒత్తిడి చేసి లారీ డ్రైవర్లను రంగంలోకి దింపి వాహనాలు నడిపించారు. 2, 3 చోట్ల పిహెచ్ సి సిబ్బందిని వాహనాలకెక్కించారు.

జిల్లాకలెక్టర్ కార్యాలయం ముందు 9 రోజులపాటు ధర్నా కొనసాగింది. అన్ని యూనియన్లు మద్దతు ప్రకటించాయి. 4

ఇంత జరిగిన 104 సిబ్బంది మాత్రం బెదరలేదు. ఇంత ప్రతికూల పరిస్థితులలోను నిలబడి విజయం సాధించారు.

కనీస వేతనాల అమలుకై మున్సిపల్ కార్మికుల ధర్నా

కృష్ణా జిల్లా పారిశుధ్య కాంట్రాక్టు కార్మికులకు కనీస వేతనం అమలు చేయాలని కోరుతూ ఆగస్టు 17న గుడివాడలోని స్థానిక మున్సిపల్ కార్యాలయం వద్ద మున్సిపల్ కార్మికులు ధర్నా నిర్వహించారు. ఈ సందర్భంగా సిఐటియు జిల్లా ఉపాధ్యక్షులు ఆర్.సి.పి. రెడ్డి మాట్లాడుతూ జీవో నెం 243 ప్రకారం పర్మినెంట్ ఉద్యోగులకు, కాంట్రాక్టు కార్మికులకు ఇందిరమ్మ పథకంలో ఇళ్ళ స్థలాలు కేటాయించి, ఇళ్ళు నిర్మించి ఇవ్వాలన్నారు. ఐదేళ్ళ నుండి పనిచేస్తున్న కార్మికులందరిని రెగ్యులరైజ్ చేసి నెలకు 7,100 రూపాయల వేతనం ఇవ్వాలని డిమాండ్ చేశారు.

మున్సిపల్ వర్క్స్ వెల్ఫేర్ సొసైటీ అధ్యక్ష కార్యదర్శులు దనాల సత్యనారాయణ, ముత్యాల ఏడుకొండలు, వడ్డాది బాలాజి, బత్తుల ఏసోబు, మహిళా కార్మికులు పాల్గొన్నారు.

ఆటో కార్మికులకు సంక్షేమ పథకాలు అమలు చేయాలి

ఆటో కార్మికులకు సంక్షేమ పథకాలు వెంటనే అమలు చేయాలని ఆల్ ఇండియా రోడ్డు ట్రాన్స్పోర్ట్ వర్కర్స్ యూనియన్ (సిఐటియు) రాష్ట్ర ప్రధాన కార్యదర్శి ఎస్.ఎ.సుభాష్ డిమాండ్ చేశారు. ఆటో & ట్రాలీ డ్రైవర్స్ యూనియన్ (సిఐటియు) వరంగల్ నగర 6వ మహాసభల ప్రారంభోత్సవం సందర్భంగా ఆగస్టు 16న నగరం మొత్తం ఎర్రబారింది. రైల్వే స్టేషన్ నుండి వందలాది ఆటోలు & ట్రాలీలు యూనియన్ జెండాలను కట్టుకొని ప్రదర్శనలో పాల్గొన్నారు. వన్వేలను ఎత్తివేయాలని, ఆర్.టి.ఓ, పోలీసుల దాడులు మానుకోవాలని, ప్రభుత్వం ఫైనాన్స్ లు ఇవ్వాలని, ప్రైవేట్ ఫైనాన్సర్ వేధింపులను అరికట్టాలని, రోడ్లను మరమ్మత్తు చేయాలని నినాదాలు చేశారు. ఎపి ఆటో & ట్రాలీ యూనియన్ (సిఐటియు) నగర మహాసభల నగర మున్సిపల్ ఎంప్లాయిస్ భవనంలో ఆ సంఘం నగర అధ్యక్షులు రాగుల రమేష్ అధ్యక్షతన జరిగింది. మహాసభలకు ముఖ్య అతిథిగా పాల్గొన్న ఆల్ ఇండియా రోడ్డు ట్రాన్స్పోర్ట్ వర్కర్స్ యూనియన్ రాష్ట్ర ప్రధాన కార్యదర్శి ఎస్.ఎ.సుభాష్ మాట్లాడుతూ ప్రభుత్వం ఆటో రంగాన్ని విస్మరించిందని, ఆటో కార్మికులకు 8వ తరగతి ఉత్తిర్ణత అయిఉంటేనే లైసెన్స్ లు ఇస్తామని నిబంధనలు పెట్టడం నిరుద్యోగులను, ఇబ్బందులకు గురి



చేయడమేనన్నారు. ఆర్డెజింగ్ కార్యదర్శి ఆర్.వి నర్సింహారావు మాట్లాడుతూ ఆటో కార్మికులకు కనీసం అడ్డాలకు స్థలం కేటాయించడంలో నిర్లక్ష్యం చూపుతుందని అన్నారు. పెట్రోల్, డీజిల్ ధరలు పెంచారు కాబట్టి ఆటో ఛార్జీలు కూడా పెంచాలి. ఆటో కార్మికులు కష్టపడి తెచ్చుకున్న ఆదాయమంతా పన్నులు, చలానాలకే సరిపోతుంటే కుటుంబ పోషణ ఎలా సాధ్యమని ప్రశ్నించారు.

నూతన కమిటీ ఎన్నిక : యూనియన్ నగర అధ్యక్షులుగా డి.కోరి, ప్రధాన కార్యదర్శి ఎండి మహబూబ్ పాష, వర్కింగ్ అధ్యక్షులు బి.రమేష్, ఉపాధ్యక్షులుగా ప్రభాకర్, జి.శ్రీనివాస్, ఎండి.మున్నా, కార్యదర్శులుగా వై.కృష్ణ, భగవాన్, ఎండి గౌస్, ఆర్.శ్రీనివాస్, ప్రచార కార్యదర్శులుగా ఎంఎ రహీం, ముస్తాఫా, ఎ.రాము, గాదేరాజు, కోశాధికారి ఎంఎ సలీం, కమిటీ సభ్యులు ఏకగ్రీవంగా ఎన్నికయ్యారు.

ప్రభుత్వానికి వ్యతిరేకంగా వినుత్ ప్రదర్శన




“నిరవధిక సమ్మె”లో భాగంగా పిఎసిఎస్ ఉద్యోగులు మెదక్ జిల్లా సంగారెడ్డి ఆర్.టి.ఓ కార్యాలయం ముందు ఆగస్టు 2న రాష్ట్ర యూనియన్ పిలుపుమేరకు “అర్ధనగ్న” ప్రదర్శన నిర్వహించారు. పిఎసిఎస్ ఉద్యోగులపట్ల ప్రభుత్వం అనుసరిస్తున్న నిర్లక్ష్యానికి రాష్ట్రంలోనే నూటికి 80 శాతం సంఘాల్లో ఉద్యోగులు జీతాలు తీసుకొని స్థితిలోలేరు. కాగా వచ్చిన నాబార్డ్ గైడెన్స్ ప్రకారం ఖచ్చితంగా సంఘం 30 శాతం లాభాలు ఉంటేనే జీతాలు చెల్లింపు అనే నిబంధన ఉద్యోగులపట్ల శాపంగా

మారింది. అలాగే వైద్యనాథన్ కమిటీ సిఫార్సు మేరకు సంఘాలకు వచ్చిన 22,000 కోట్ల రూపాయలను, సంఘాలు బాగుపడాలని ప్యాకేజీ ఇస్తే, సంఘాలకు ఇట్టి డబ్బులను ఇవ్వకుండా, కేవలం ఎపిసిఓబి, డిసిసిబిలు మాత్రమే ఇట్టి డబ్బులను, అప్పుల ఖాతా జమా చేసుకొని, సంఘాలకు, రైతులకు అన్యాయం చేశారు. ప్రభుత్వం నిర్లక్ష్యం వల్ల రాష్ట్రంలో అన్ని సంఘాలు మూతపడే స్థితిలోకి నెట్టివేయబడి అందులోని 8000 వేల మంది ఉద్యోగులు రోడ్డున పడ్డారు.

కావున ప్రభుత్వం పిఎసిఎస్ ఉద్యోగుల న్యాయమైన కోర్కెలు పరిష్కరించాలని యూనియన్ డిమాండ్ చేస్తున్నది. ఈ కార్యక్రమంలో రాష్ట్ర అధ్యక్షులు ఎండి సర్దార్, సిఐటియు జిల్లా ప్రధాన కార్యదర్శి ఎ.మాణిక్యం, జిల్లా అధ్యక్షులు బి.వెంకటరెడ్డి తదితరులు పాల్గొన్నారు.

మధ్యాహ్నాభోజన పథక కార్మికుల వేతనాలు తక్షణమే విడుదల చేయాలి

తూర్పుగోదావరి జిల్లాలో ఆగస్టు 16న ఎపి మధ్యాహ్నాభోజన పథకం వర్కర్స్ యూనియన్ ఆధ్వర్యంలో కలెక్టరేట్ ముట్టడి కార్యక్రమం నిర్వహించారు. జిల్లా కన్వీనర్ జి.బేబీరాణి మాట్లాడుతూ మిడ్డేమీల్ వర్కర్స్ కి కేంద్ర ప్రభుత్వం ప్రకటించిన 1000 రూపాయల వేతనాన్ని 2009 డిసెంబర్ నుండి విడుదల చేయాలని అన్నారు. మిడ్డే మీల్ వర్కర్ల సమస్యలు పరిష్కరించే వరకు పోరాటం చేస్తామని అన్నారు. కేంద్ర ప్రభుత్వం ప్రకటించిన విధంగానే హై స్కూల్స్ లో పనిచేసే వర్కర్స్ కి కూడా వేతనం ఇవ్వాలని డిమాండ్ చేశారు. బడ్జెట్ లో ఈ పథకానికి నిధుల కేటాయింపులు పెంచాలని అన్నారు. విద్యార్థుల పౌష్టికాహారం మధ్యాహ్నాభోజన పథకం కార్మికుల ద్వారానే అందుతుందన్నారు. దానిని నీరుగార్చి ఫ్రైవేట్ సంస్థలకు లాభాలు చేకూర్చేందుకై స్వచ్ఛంద సంస్థలకు అప్పగించడం కోసం ప్రభుత్వం, అధికారులు ప్రయత్నిస్తున్నారన్నారు. దీనిని వెంటనే ఆపాలని లేకుంటే ఉద్యమం తీవ్రతరం చేస్తామని హెచ్చరించారు. స్కూల్స్ లో కనీస సౌకర్యాలు కల్పించి విద్యార్థులకు వర్కర్స్ కు మేలు



చేయాలని ఆమె కోరారు. రోజుకి విద్యార్థికిచ్చే 3.75 పైసలు. గుడ్డుకే 3.50 పైసలు ఖర్చవుతుందన్నారు. ప్రభుత్వమే గుడ్డు సరఫరా చేయాలని డిమాండ్ చేశారు. ప్రమాద బీమా, ఇఎస్ఐ సౌకర్యం కల్పించాలన్నారు.

ఈ కార్యక్రమంలో సిఐటియు జిల్లా ప్రధాన కార్యదర్శి డి.శేషబాబ్బి జిల్లా ఉపాధ్యక్షులు ఎస్.ప్రకాష్, జిల్లా కార్యదర్శి జి.వీరలక్ష్మి, సిఐటియు నాయకులు సురేంద్ర, సత్యలక్ష్మి, కుడుపుడి రాఘవమ్మ, ఐదా జిల్లా కార్యదర్శి సావిత్రి అన్ని మండలాల నుంచి పెద్ద సంఖ్యలో మధ్యాహ్నాభోజన పథకం కార్మికులు పాల్గొన్నారు.

గ్రామ మంచాయితీ సిబ్బంది సమస్యలను పరిష్కరించండి

మంత్రికి ప్రజా ఐక్య వేదిక వినతి



ఆగస్టు 14 నుండి గ్రామపంచాయితీలలో పనిచేస్తున్న వారికి ఒకే రకమైన వేతనాలు నిర్ణయించి చెల్లించాలని, బకాయి వేతనాలు వెంటనే ఇవ్వాలని, ప్రస్తుతం పనిచేస్తున్న వారిలో 10వ తరగతి పాసయ్యి, 5 సంవత్సరాలు సర్వీసు ఉన్న వారిని పంచాయితీ కార్యదర్శులుగా నియమించాలని, ఉద్యోగ భద్రత కల్పించాలని కోరుతూ ఆగస్టు 18న

ప్రజాసంఘాల ఐక్య వేదిక నాయకులు పంచాయితీరాజ్ శాఖ మంత్రి బొత్త సత్యనారాయణ సచివాలయంలో కలిసి వినతిపత్రం అందజేశారు. ఈ సందర్భంగా మంత్రికి, ఐక్య వేదిక నాయకులకు మధ్య చర్చలు జరిగాయి. డిమాండ్లపై స్పష్టత రాలేదు. ఈ చర్చల్లో వ్యవసాయ కార్మిక సంఘం రాష్ట్ర ప్రధాన కార్యదర్శి బి.వెంకట్, సిఐటియు రాష్ట్ర కార్యదర్శి ఎ.వి నాగేశ్వరరావు, రైతు సంఘం రాష్ట్ర కార్యదర్శి సామినేని రామారావు, కెవిపిఎస్ రాష్ట్ర కార్యదర్శి గంగాధర్, డివైఎఫ్ఐ రాష్ట్ర అధ్యక్షులు బి.ప్రసాద్, గ్రామ సేవకుల సంఘం రాష్ట్ర కార్యదర్శి వంగూరు రాములు, జాస్టా చైర్మన్ పి.రోజా, వైస్ చైర్మన్ కె.ధనలక్ష్మి, మున్సిపల్ వర్కర్స్ & ఎంప్లాయిస్ యూనియన్ రాష్ట్ర అధ్యక్షులు పాలడుగు భాస్కర్, గ్రామపంచాయితీ యూనియన్ రాష్ట్ర కార్యదర్శి జి.నర్సింహులు తదితరులున్నారు.

సమస్యల పరిష్కారానికై ధర్నా

తూర్పుగోదావరి జిల్లా డిఎం&హెచ్ఓ ఆఫీస్ వద్ద ధర్నా చేస్తున్న సెకండ్ ఎఎన్ఎంలు




గ్రామ పంచాయితీ కార్మికుల సమస్యలు పరిష్కరించాలి

గ్రామపంచాయితీ కార్మికుల సమస్యలు పరిష్కరించాలని కోరుతూ ఆగస్టు 14వ తేదీ నుంచి సమ్మె చేస్తున్నారు. తక్షణమే వీరి డిమాండ్లను తీర్చుటకు చర్యలు తీసుకోవాలని ఆగస్టు 17న తూర్పుగోదావరి జిల్లాలో కలెక్టర్ కార్యాలయం వద్ద ధర్నా నిర్వహించారు.

సిఐటియు జిల్లా ప్రధాన కార్యదర్శి డి.శేషబాబ్బి మాట్లాడుతూ అనేక సంవత్సరాలుగా పంచాయితీలలో ఎన్ఎంఆర్, పార్ట్ టైమ్, కాంట్రాక్టు కార్మికులు, కార్బోబార్, బిల్ కలెక్టర్, తాత్కాలిక ఉద్యోగులు, పారిశుధ్యం, నీటి సరఫరా విభాగాల్లో పనిచేస్తున్న ఉద్యోగ, కార్మికుల సమస్యల్ని పరిష్కరించకుండా ప్రభుత్వం నిర్లక్ష్యం చేస్తుందన్నారు.


పంచాయితీలలో పనిచేస్తున్న కార్మికులకి ఒకే రకమైన ఫిక్స్డ్ వేతనం నిర్ణయించాలని డిమాండ్ చేశారు. పనిచేస్తున్న వారిలో అర్హత కల్గిన వారితోనే పంచాయితీ కార్యదర్శుల పోస్టులను భర్తీ చేయాలని, ఆ లోపు కనీస వేతనాలు, పిఎఫ్, ఇఎస్ఐ అమలు చేయాలని, పెండింగ్ వేతనాలు వెంటనే చెల్లించాలని, ఉద్యోగభద్రత కల్పించాలని డిమాండ్ చేశారు.



సమస్యలతో కూడిన మెమోరాండాన్ని జెసి రామారావుకి అందించారు. కలెక్టరేట్ నుండి బాలాజీ చెరువు వరకు ప్రదర్శన నిర్వహించారు. వివిధ యూనియన్ల నాయకులు మద్దతు తెలియజేశారు. ధర్నాలో సిఐటియు జిల్లా నాయకులు డి.సురేంద్ర, ఎం.వి.రమణ, సిహెచ్ఎస్ఎస్ రాజు, తదితరులు ప్రసంగించారు. జిల్లాలోని వివిధ మండలాలనుండి 1000 మంది కార్మికులు పాల్గొన్నారు.

కాంట్రాక్టు ఉద్యోగుల సమస్యలను పరిష్కరించాలి

రాష్ట్ర ప్రభుత్వం వెంటనే స్పందించి రాష్ట్ర ప్రభుత్వ కాంట్రాక్టు ఉద్యోగుల సమస్యల పరిష్కారానికి పూనుకోవాలని ఫెడరేషన్ రాష్ట్ర కన్వీనర్ ఎ.వి.నాగేశ్వరరావు ప్రభుత్వాన్ని డిమాండ్ చేశారు.



జూలై 20న సుందరయ్య విజ్ఞాన కేంద్రంలో పి.నారాయణ అధ్యక్షతన జరిగిన రాష్ట్ర ప్రభుత్వ కాంట్రాక్టు ఉద్యోగుల రంగారెడ్డి జిల్లా సదస్సుకు ముఖ్య అతిథిగా హాజరైన రాష్ట్ర కన్వీనర్ ఎ.వి.నాగేశ్వరరావు మాట్లాడుతూ ప్రభుత్వం కాంట్రాక్టు ఉద్యోగులను తీవ్ర ఇబ్బందులకు గురి చేస్తున్నదని, ఉద్యోగులతో వెట్టిచాకిరి చేయించుకుంటుందని అన్నారు. భవిష్యత్లో రాష్ట్ర ప్రభుత్వ వివిధ శాఖల్లో, పథకాల్లో

పనిచేస్తున్న కాంట్రాక్టు ఉద్యోగులంతా ఐక్యంగా ప్రభుత్వ కుట్రలను తిప్పికొట్టాలని పిలుపునిచ్చారు. ప్రభుత్వ జీవోల ప్రకారం కాంట్రాక్టు ఉద్యోగులకు వేతనాలను రెగ్యులర్ ఉద్యోగుల మినిమమ్ స్కేల్లోని కనీస బేసిక్కు పెంచాలని, డిఎను చెల్లించాలని, వేతనాలు నెలనెలా 1వ తేదీనే చెల్లించాలని, ప్రమాద బీమా, ఆరోగ్యబీమా సౌకర్యాలు కల్పించాలని, ప్రభుత్వ ఖాళీ పోస్టులలో కాంట్రాక్టు, ఔట్సోర్సింగ్ ఉద్యోగులకు అర్హత, సీనియారిటీ, రోస్టర్ పద్ధతిన రెగ్యులర్ చేయాలని ప్రభుత్వాన్ని డిమాండ్ చేశారు. ఈ సందర్భంగా ఎపి రాష్ట్ర ప్రభుత్వ కాంట్రాక్టు ఉద్యోగుల ఫెడరేషన్ రంగారెడ్డి జిల్లా కన్వీనింగ్ కమిటీని 22 మందితో ఏకగ్రీవంగా ఎన్నుకున్నారు. జిల్లా కన్వీనర్గా సి.వెంకటేష్, కో-కన్వీనర్లుగా పి.నారాయణ, గోవర్ధన్, వెంకటరమణ, యాదయ్య, ఆంజనేయులు, నరేష్, శ్రీశైలం, పాషా, రమేష్, రవీందర్, రాంచందర్, మల్లారెడ్డి, రమేష్లను ఎన్నుకున్నారు. ఫెడరేషన్ నాయకులు జి.నర్సింహులు, జాస్థా నాయకురాలు జయలక్ష్మి తదితరులు పాల్గొన్నారు.


ఆగస్టు 17, 18న మెడికల్ రివ్స్ బండ్

షెడరేషన్ ఆఫ్ మెడికల్ & సేల్స్ రిప్రజెంటేటివ్స్ అసోసియేషన్ ఆఫ్ ఇండియా పిలుపు మేరకు ఆంధ్రప్రదేశ్ మెడికల్ అండ్ సేల్స్ రిప్రజెంటేటివ్స్ యూనియన్ విజయవాడ నగర సభ్యులు ఆగస్టు 14న సబ్ కలెక్టర్ కి మెమోరాండం ఇచ్చారు. కార్మిక చట్టాలను అమలు చేయాలని, మందుల ధరలు తగ్గించాలని, 254 మందులను అత్యవసర మందులుగా గుర్తించాలని, అత్యవసర మందులపై ఎక్సైజ్ సుంకం తీసివేయాలని, నకిలీ నాసిరకం మందుల తయారీదారులను కఠినంగా శిక్షించాలని తదితర డిమాండ్లతో రెండు రోజుల సమ్మె చేయదలిచామని తెలిపారు. ఈ కార్యక్రమంలో రాష్ట్ర



నాయకులు నబ్బం కృష్ణ, రవిగోపాల్, రవిశేషు, రామలింగేశ్వరరావు, గుప్తా, పవన్, కపిల్, సుబ్బరాజు, భూషణం, సాగర్, సుబ్రహ్మణ్యం, రాజేష్ తదితరులు పాల్గొన్నారు.

★



వేతన బకాయిల చెల్లింపు, ఇతర సమస్యల పరిష్కారం కోసం సెకండ్ ఎఎన్ల సమస్యలపై కోఠి కమీషనరేట్ వద్ద జరిగిన ధర్నాలో ప్రసంగిస్తున్న ఎంపి పి.మధు పాల్గొన్న ఎఎన్ఎంలు

★



భవన నిర్మాణ కార్మికులకు సహజ మరణాలకిచ్చే ఆర్థిక సహాయాన్ని కొనసాగించాలని ఆగస్టు 20న బిల్డింగ్ వర్కర్స్ వెల్ఫేర్ బోర్డు కార్యాలయం ముందు ధర్నాలో పాల్గొన్న ఆర్.కోటంరాజు, కె.ఉమామహేశ్వరరావు.

నర్స్ ప్రాక్టీషనర్లను వెంటనే విధుల్లోకి తీసుకోవాలి



ఎపి శాక్స్ పరిధిలో పనిచేస్తున్న నర్సు ప్రాక్టీషనర్లు 36 రోజులపాటు పోరాడిన ఫలితంగా ప్రభుత్వం జీవో నెం 1064ను విడుదల చేసినందున వారిని వెంటనే విధుల్లోకి తీసుకోవాలని సిఐటియు రాష్ట్ర కార్యదర్శి కె.ధనలక్ష్మి, జిల్లా ప్రధాన కార్యదర్శి ఎ.రామమోహన్ అధికారులను డిమాండ్ చేశారు.

కడప జిల్లా సిఐటియు జిల్లా కార్యాలయంలో ఆగస్టు 25న ఎపి శాక్స్ స్టాఫ్ నర్సుల అసోసియేషన్ జిల్లా విస్తృత సమావేశం డి.సునీత అధ్యక్షతన జరిగింది. ఈ సందర్భంగా వారు

మాట్లాడుతూ అనేక కష్టనష్టాలు, ఇబ్బందుల్ని ఎదుర్కొని సిఐటియు ఆధ్వర్యంలో నర్సు ప్రాక్టీషనర్లు పట్టుదలతో పోరాటం చేశారన్నారు. థర్డ్ పార్టీ విధానాలపై 36 రోజుల ఆందోళన ఫలితం జీవో నెం 1064 అని వారన్నారు. రాష్ట్రస్థాయి అధికారులు జిల్లాలో పనిచేస్తున్న నర్సు ప్రాక్టీషనర్లను తిరిగి అదేస్థానంలో నియమించాలని ఆదేశాలు జారీ చేశారన్నారు. సిఐటియు అండతో రాబోయే రోజుల్లో రెగ్యులరైజేషన్ కోసం మరిన్ని పోరాటాలకు ప్రాక్టీషనర్లు సిద్ధం కావాల్సిన అవసరం ఉందన్నారు. సమావేశం అనంతరం అడిషనల్ జాయింట్ కలెక్టర్, డిఎం&హెచ్ ఓలకు వినతిపత్రాలు సమర్పించారు. నూతన జిల్లా కమిటీని ఎంపిక చేశారు. ఎపి శాక్స్ స్టాఫ్ నర్సుల అసోసియేషన్ జిల్లా గౌరవాధ్యక్షులు ఎ.రామమోహన్, జిల్లా అధ్యక్షురాలిగా బి.సునీత, ప్రధాన కార్యదర్శిగా జి.శోభారాణి, కోశాధికారిగా గీత, ఉపాధ్యక్షురాలు అరుణ, సరస్వతి, కార్యదర్శిలుగా శ్రీదేవి, జానకిలను ఎన్నుకోవడం జరిగింది.

104 సంచార వైద్యశాల ఉద్యోగులకు ఉద్యోగ భద్రత కల్పించాలి



ఆగస్టు 30న 104 కాంట్రాక్టు ఉద్యోగుల సమస్యలపై సుందరయ్య విజ్ఞాన కేంద్రంలో రాష్ట్ర సదస్సు జరిగింది. టి.జయప్రకాశ్ అధ్యక్షతన జరిగింది. సదస్సులో రాష్ట్ర కాంట్రాక్టు ఎంప్లాయిస్ జెఎస్ఐ చైర్మన్ ఎ.వి.నాగేశ్వరావు మాట్లాడుతూ ప్రభుత్వం ఔట్సోర్సింగ్ విధానాన్ని రద్దు చేయాలని 8 గంటల కంటే ఎక్కువ పని సమయంలో గ్రామాలలో ప్రజలకు వైద్య సేవలందిస్తున్న 104 ఉద్యోగుల సమస్యలను ప్రభుత్వం వెంటనే పరిష్కరించి ఉద్యోగ భద్రత కల్పించాలన్నారు. కాంట్రాక్టు, ఔట్సోర్సింగ్ ఉద్యోగులపట్ల అవలంబిస్తున్న విధానాలను దుయ్యబట్టారు. కో-చైర్మన్ పాలడుగు భాస్కర్ మాట్లాడుతూ ప్రభుత్వానికి ఔట్సోర్సింగ్ ఉద్యోగులపట్ల ఎలాంటి చిత్తశుద్ధి లేదని అన్నారు. ఉద్యోగుల పట్ల నిర్లక్ష్య వైఖరిని విడనాడి వారి సమస్యలను పరిష్కరించాలని డిమాండ్ చేశారు. అధ్యక్ష,

కార్యదర్శులు మాట్లాడుతూ 104 ఉద్యోగుల పట్ల అభద్రతా భావాన్ని తొలగించడానికి ప్రభుత్వం సానుకూల ప్రకటన విడుదల చేయాలని కోరారు.

ఆరోగ్య మంత్రి వైఖరికి నిరసనగా ర్యాలీ :

104 కాంట్రాక్టు ఎంప్లాయిస్ యూనియన్ సుందరయ్య విజ్ఞాన కేంద్రంలో నిర్వహించిన సదస్సుకు ఆరోగ్య శాఖమంత్రి దానం నాగేందర్ గారిని ఆహ్వానించాం. కాని మంత్రి రావడం లేదని తెలిసింది. దీనికి అసంతృప్తికి గురైన ఉద్యోగులు సుందరయ్య విజ్ఞాన కేంద్రం నుండి ఇందిరాపార్కు వరకు ర్యాలీ నిర్వహించారు. దీనిపై 104 యూనియన్ గౌరవాధ్యక్షుడు ఎండి అబ్బాస్ మాట్లాడుతూ ఉద్యోగుల సమస్యలపై ప్రభుత్వానికి ఎలాంటి పట్టింపు లేదని విమర్శించారు. 104 ఉద్యోగులను ప్రభుత్వం నిర్వహిస్తున్న క్లస్టర్లలో కొనసాగించాలని, ఔట్సోర్సింగ్ విధానాన్ని రద్దు చేసి ఉద్యోగ భద్రత కల్పించాలని, పిఎఫ్, ఇఎస్ఐలను క్రమబద్ధీకరించి పిఆర్సి ప్రకారం వేతనాలను చెల్లించాలని అన్నారు. 104 ఉద్యోగులకు ఎలాంటి అన్యాయం జరిగినా ఊరుకునేది లేదని, ప్రభుత్వం ఎలాంటి హామీ ఇవ్వకుండా ఉంటే రాష్ట్ర వ్యాప్తంగా సమ్మెకు దిగుతామని ఈ సందర్భంగా హెచ్చరించారు.

ఈ కార్యక్రమంలో 104 కాంట్రాక్టు ఎంప్లాయిస్ యూనియన్ అధ్యక్ష, కార్యదర్శులు టి.జయప్రకాశ్ రెడ్డి, రచ్చరవీందర్ నాయకులు విద్యాసాగర్, సంతోష్, సంతోష్ రెడ్డి, దాసు, తిమ్మారెడ్డి, సుబ్బారావు, విజయ్ వర్ధన్ రాజు, నవీన్, ఉమామహేశ్వర్ రెడ్డి, రవీందర్ తదితరులు పాల్గొన్నారు. ★

సెప్టెంబర్ 7 దేశవ్యాపిత సమ్మెను జయప్రదం చేయండి

కేంద్ర కార్మిక సంఘాలు, కార్మిక, ఉద్యోగ సంఘాలు పిలుపు మేరకు సెప్టెంబర్ 7 దేశవ్యాప్త సార్వత్రిక సమ్మెలో కార్మికులు పెద్ద ఎత్తున పాల్గొని జయప్రదం చేయాలని సిఐటియు రాష్ట్ర కార్యదర్శి కె.ధనలక్ష్మి విజ్ఞప్తి చేశారు.

ఆగస్టు 25న కడపలో జిల్లా అధ్యక్షులు ఎ.రఘునాథరెడ్డి, అధ్యక్షతన జిల్లా విస్తృత స్థాయి సమావేశం జరిగింది. ఈ సమావేశానికి ముఖ్య అతిథిగా హాజరైన ధనలక్ష్మి మాట్లాడుతూ ధరల పెరుగుదలను అదుపు చేసేందుకు కఠినమైన చర్యలు తీసుకోవాలని, కార్మికుల పరిస్థితులు రోజురోజుకీ మరింత దారుణంగా తయారయ్యాయన్నారు. పెరుగుతున్న పనిగంటల భారం, విస్తరిస్తున్న కాంట్రాక్టీకరణ, క్యాజువలీకరణ, ఔట్సోర్సింగ్ లకు వ్యతిరేకంగా కార్మిక సంఘాలు పోరాడుతున్నప్పటికీ ప్రభుత్వాలు నిర్లక్ష్యధోరణితో



వ్యవహరిస్తున్నాయన్నారు. చట్టంలో పేర్కొన్న సమాన పనికి సమాన వేతనం నిబంధనలను విధిగా అమలు చేయాలన్నారు. అసంఘటితరంగ కార్మికులకు ఎటువంటి పరిమితులు లేకుండా సార్వజనీన, సమగ్ర, సామాజిక భద్రత వర్తింపజేయాలన్నారు.

ఈ నేపథ్యంలో సెప్టెంబర్ 7 దేశ వ్యాప్త సమ్మెలో కార్మికులందరు పాల్గొని ప్రభుత్వ విధానాలకు వ్యతిరేకంగా తమ గోడు వినిపించాలని కోరారు. సిఐటియు జిల్లా ప్రధాన కార్యదర్శి ఎ.రామోహన్ పాల్గొన్నారు. ★

టిబి కాంట్రాక్టు ఉద్యోగుల ధర్మా

గుంటూరు జిల్లా టిబి డిపార్ట్మెంట్లో పనిచేస్తున్న 60 మంది కాంట్రాక్టు ఉద్యోగులకు ఏప్రిల్ నుండి జీతాల బకాయిలు, గత ఏప్రిల్ నుండి ఇంక్రిమెంట్, ఎరియర్స్ చెల్లించాలని, రెన్యూవల్ ఆర్డర్లు ఇవ్వాలని కోరుతూ ఆగస్టు 25, 26 తేదీల్లో నిరవధిక ధర్మా చేశారు. రాత్రిబంపళ్ళు, వర్షం కురుస్తున్నా లెక్క చేయకుండా టెంట్లోనే నిద్రించారు. పై డిమాండ్లన్ని పరిష్కరిస్తామని హామీనివ్వడంతో ధర్మాను విరమించారు.


సిఐటియు జిల్లా ప్రధాన కార్యదర్శి వై.నేతాజి ధర్మాను ప్రారంభించారు.

ఏపి గవర్నమెంట్ కాంట్రాక్టు ఎంప్లాయిస్ ఫెడరేషన్ జిల్లా ప్రధాన కార్యదర్శి సిహెచ్ నాగబ్రహ్మచారి, ఏపి ఎంఎస్యు రాష్ట్ర కోశాధికారి పిఎస్ శేఖర్రెడ్డి, జిల్లా కార్యదర్శి రత్నకుమార్, నర్స్ ప్రాక్టీషనర్స్ యూనియన్ జిల్లా ఉపాధ్యక్షురాలు జి.జయశ్రీ, హెచ్ఐవి కౌన్సిలర్స్ యూనియన్ జిల్లా అధ్యక్షులు శ్రీనివాస్, కోశాధికారి సుబ్బారావు, సిఐటియు నగర ప్రధాన కార్యదర్శి కె.నళినీకాంత్, భవన నిర్మాణ కార్మికసంఘం జిల్లా కార్యదర్శి



టి.శ్రీనివాసరావు, ముఠా వర్కర్స్ యూనియన్ నగర నాయకులు కె.శ్రీనివాసరావు, యునైటెడ్ మెడికల్ & హెల్త్ ఎంప్లాయిస్ యూనియన్ జిల్లా నాయకులు ఎస్కె కరిముల్లా, యునైటెడ్ ఎలక్ట్రిసిటీ ఎంప్లాయిస్ యూనియన్ జిల్లా ప్రధాన కార్యదర్శి డి.వెంకటేశ్వరరావు, చేతివృత్తిదారుల సమన్వయ కమిటీ జిల్లా ప్రధాన కార్యదర్శి కాకుమాను నాగేశ్వరరావు, డివైఎఫ్ఐ జిల్లా కార్యదర్శి దండా లక్ష్మి నారాయణ, ఎస్ఎఫ్ఐ జిల్లా అధ్యక్షులు లక్ష్మణ్, నాయకులు శ్రీనునాయక్ తదితరులు మద్దతునిచ్చారు.

బీడీ కార్మికుల కనీస వేతనాలు అమలు చేయాలి



బీడీ కార్మికులకు కనీస వేతనాలు పిఎఫ్, ఇఎస్ఐ అమలు చేయాలని జూలై 1న డిప్యూటీ కమీషనర్ ఆఫ్ లేబర్ ఆర్ రవి భూషణ్ రావుకి ఏపి బీడీ & సిగార్ వర్కర్స్ యూనియన్ (సిఐటియు) వరంగల్ నగర కమిటీ ఆధ్వర్యంలో వినతిపత్రం ఇచ్చారు. ఈ సందర్భంగా యూనియన్ నగర కార్యదర్శి

అన్నపూర్ణ ఉపాధ్యక్షులు కాడబోయిన లింగయ్య వేల్పుల సారంగపాణీలు మాట్లాడుతూ నగరంలో బీడీలు చేసే కార్మికులు మరియు రింగు బీడీ కార్మికులకు కనీస వేతనాలు లేక అనేక ఇబ్బందులకు గురవుతున్నారన్నారు. నిత్యావసర ధరలు రోజు రోజుకు పెరిగి ఆకాశాన్నంటుతున్నాయన్నారు. బీడీ కార్మికులకు మాత్రం వేతనాలు పెరగడం లేదని వారన్నారు.

ప్రభుత్వం వెంటనే స్పందించి కనీస వేతనాలు అమలు చేయాలని రింగు బీడీ కార్మికులకు 1000 బీడీలకి 10 రూపాయలు ఇవ్వాలని డిమాండ్ చేశారు.

జూలై 15న బీడీ యాజమాన్యం, కార్మికుల మధ్య అధికారుల సమక్షంలో జాయింట్ మీటింగ్ ఏర్పాటు చేశారు. కార్మికుల వేతనం ఇఎస్ఐ, పిఎఫ్, గుర్తింపు కార్డులు వంటి సమస్యలు పరిష్కరిస్తామని హామీనిచ్చారు. ఈ కార్యక్రమంలో సరోజిని, సరిత, స్వరూప రాజమ్మ తదితరులు పాల్గొన్నారు.

డిమాండ్లు సాధించే వరకు సమ్మె కొనసాగిస్తాం


కృష్ణా జిల్లా పంచాయితీ కార్మికులు తమ న్యాయమైన డిమాండ్లను పరిష్కరించాలని కోరుతూ ఆగస్టు 14 నుండి జిల్లాలోని 22 మండల కేంద్రాలలో ఏపి గ్రామపంచాయితీ ఎంప్లాయిస్ & వర్కర్స్ యూనియన్ (సిఐటియు) ఆధ్వర్యంలో సమ్మె కొనసాగిస్తున్నారు. చెవిలో పువ్వు-చేతిలో చిప్ప పట్టుకుని భిక్షాటన చేస్తూ, మూతికి నల్లగుడ్డలు కట్టుకుని మౌన ప్రదర్శనలు, ప్రజా ప్రతినిధులకు, అధికారులకు, అంబేద్కర్ విగ్రహాలకు మెమోరాండాలు అందజేశారు. జిల్లా అధ్యక్షులు నిమ్మకూరు సుబ్బారావు మాట్లాడుతూ పంచాయితీ కార్మికులకు ప్రభుత్వం

గతంలో ఇచ్చిన హామీని అమలు చేయకుండా మొండివైఖరి ప్రదర్శిస్తోందని విమర్శించారు. కొన్ని సంవత్సరాలుగా ఉద్యోగ భద్రత కోసం, కనీస వేతనాలకోసం కార్మికులు అలమటిస్తున్నారని గుర్తు చేశారు. అనేక నెలలు నుండి పెండింగ్లో ఉన్న జీతాలు చెల్లించాలని, అర్హులైనవారిని పంచాయితీ కార్మికులుగా నియమించాలి, 212 జీవోను రద్దు చేసి 010 కింది రెగ్యులర్ ఉద్యోగులకు జీతాలు చెల్లించాలని, పిఎఫ్, ఇఎస్ఐ సౌకర్యాలు కల్పించాలని డిమాండ్ చేశారు. ఈ కార్యక్రమంలో గ్రామపంచాయితీ కార్మికులతోపాటు వివిధ రంగాల కార్మికులు పాల్గొని మద్దతు తెలియజేశారు.

సెప్టెంబర్ 7 దేశవ్యాపిత సమ్మెలో మమేకం కండి!

సిఐటియు శ్రేణులకు రాష్ట్ర కమిటీ పిలుపు

ఆకాశాన్నంటుతున్న ధరలను నియంత్రించాలని, కార్మికుల ఉపాధిని రక్షించాలని, అసంఘటిత కార్మికులందరికీ వర్తించేలా సాంఘిక భద్రత చట్టం (2008)ని సవరించాలని, లాభాల్లో ఉన్న ప్రభుత్వరంగ సంస్థల్లో డిజిన్వెస్ట్ మెంట్ ప్రక్రియ ఆపాలని, కార్మిక చట్టాలను యజమానులకు అనుకూలంగా సవరించరాదన్న 5 ప్రధాన డిమాండ్లలో యావత్ భారతదేశ కార్మికోద్యమం చేయతలపెట్టిన చారిత్రాత్మక సమ్మెలో మమేకమవ్వాలని రాష్ట్ర కమిటీ ఆదేశించింది. ఆగస్టు 11, 12 తేదీల్లో విజయవాడలో జరిగిన రాష్ట్ర కమిటీ సెప్టెంబర్ 7 సమ్మె, ఆగస్టు 14 నుండి ప్రారంభం కానున్న గ్రామపంచాయితీ కార్మికుల రాష్ట్ర వ్యాపిత సమ్మెలను జయప్రదం చేయడం కీలక కర్తవ్యంగా ఉండాలని నిర్ణయించింది.



జూన్ 13-17 తేదీల మధ్య విశాఖలో జరిగిన రాష్ట్ర మహాసభ తర్వాత మొదటి రాష్ట్ర కమిటీ ఆగస్టులో విజయవాడలో జరిగింది. ఆ రెండు నెలల కాలంలో అంగన్ వాడీ, ఆషా, మధ్యాహ్న భోజన కార్మికులపై దాడి తీవ్రమైంది. అంగన్ వాడీ సెంటర్లలో పిల్లలు తక్కువగా ఉన్నారు కాబట్టి సెంటర్ల విలీనం, వర్క్రీని, హెల్పర్ని మిగులు తేల్చడం, స్వచ్ఛంద సంస్థలు కొన్ని చోట్ల, ప్రైవేటు ఫ్యాక్టరీలు మరికొన్ని చోట్ల పోటీ సెంటర్లు నడుపుతూ, అంగన్ వాడీ సెంటర్లకు పిల్లలు రాకుండా ఆకర్షిస్తున్నాయి. సర్పంచులు, ఇతర ప్రజాప్రతినిధుల దాష్టికాలు, రాజకీయ వేధింపులు షరామామూలే.

మధ్యాహ్న భోజన కార్మికులకు వెయ్యి రూపాయల గౌరవవేతనం ఇప్పటికీ మిథ్యగానే మిగిలిపోయింది. రాష్ట్ర ప్రభుత్వం ఇవ్వాలన్న 250 రూపాయలు ఇవ్వకుండా చేతులెత్తేసింది. ఇవ్వాలన్న మెనూ బకాయిలు ఎప్పటికప్పుడు నెలలతరబడి పేరుకుపోతున్నాయి. ఆషా వర్కర్లకూ పనినిబట్టి పారితోషికం రాష్ట్రంలో ఎక్కడా అమలు కావడంలేదు. అనేక

జిల్లాల్లో 400 రూపాయలు సీలింగ్ విధించారు. అదీ నెలలతరబడి బకాయి పెడుతూ. మండలస్థాయి వరకు పెద్ద సంఖ్యలో ఉన్న ఈ శ్రామిక మహిళల సమస్యలపై రాష్ట్ర వ్యాపితంగా కేంద్రీకరించి కృషి చేయాలని రాష్ట్ర కమిటీ నిర్ణయించింది.

ఆగస్టు 14 నుండి గ్రామపంచాయితీ కార్మికులు రాష్ట్ర వ్యాపితంగా సమ్మె చేస్తున్నారు. 600 పైగా మండల కేంద్ర పంచాయితీలతోపాటు సుమారు 800 మేజర్ పంచాయితీల్లో నమ్మే సాగుతున్నది. వీరి న్యాయవైస నమన్యలు పరిష్కరించాల్సిందిపోయి, ప్రభుత్వం, కొందరు అధికార పార్టీ ప్రజాప్రతినిధులు పంచాయితీ కార్మికుల్ని బెదిరిస్తున్నారు. సర్పంచులు సరేసరి. 1994 నుండి పాతక సంవత్సరాల నుండి పనిచేస్తున్న ఈ కార్మికులు “మిగులు” కార్మికులని మంత్రి బొత్తు సత్యనారాయణ వింత వాదన చేస్తున్నారు. వారి సంఖ్య తేలిస తర్వాత వేతనం ఎంత ఇస్తారో నిర్ణయిస్తారట! వేల సంఖ్యలో ఉన్న కాంట్రాక్టు కార్మికుల గురించి తమకు సంబంధమే లేదంటున్నారు. అందుకే నమ్మే ఉద్యతం చేయాలని

గ్రామపంచాయితీ కార్మికుల యూనియన్ నిర్ణయించింది. సిఐటియు కమిటీలు రాష్ట్రమంతా గ్రామపంచాయితీ కార్మికులకు అండగా నిలవాలని రాష్ట్ర కమిటీ పిలుపునిస్తున్నది.

మున్సిపల్ కాంట్రాక్టు కార్మికులకు 7,100 రూపాయలు కనీస వేతనం ఇవ్వాలన్న డిమాండ్తో సెప్టెంబర్ 6, 7 తేదీల్లో జరిగే రాష్ట్ర వ్యాపిత సమ్మెను, మెడికల్ & హెల్త్ డిపార్ట్మెంట్లో డిఎస్సి ద్వారా నియమింపబడ్డ పారామెడికల్ సిబ్బంది రెగ్యులరైజేషన్కై, పిఆర్సి ప్రకారం వివిధ స్కేల్స్లోని ఉద్యోగుల కనీస వేతనం పెంపుదలకై సెప్టెంబర్ 7, 8 తేదీల్లో జరుగు సమ్మెలను జయప్రదం చేసేందుకు అన్ని సిఐటియు కమిటీలు కృషి చేయాలని రాష్ట్ర కమిటీ పిలుపు ఇచ్చింది.

కేంద్ర, రాష్ట్ర ప్రభుత్వాలు అవలంబిస్తున్న సరళీకృత ఆర్థిక విధానాలే నేడు వివిధ రంగాల కార్మికులెదుర్కొంటున్న సమస్యలకు కారణం. సమస్యల మూల కారణం కార్మికులకు అర్థం చేయించలేకపోతే వారు భ్రమలకు లోనయ్యే అవకాశం ఉంది. ప్రస్తుత ఆర్థిక సంక్షోభం ఐరోపాకు మారింది. గ్రీస్, స్పెయిన్, పోర్చుగల్లు దివాళా అంచుకు చేరాయి. గ్రీసును ఆదుకునేందుకు బిలియన్ల కొద్దీ యూరోలను మిగిలిన దేశాలన్నీ కలిసి కుమ్మరించమని ఐఎంఎఫ్ హుకుం చేసింది. ఇవ్వాలంటే ఆ దేశాల్లో పొదుపు చర్యలు పాటించాలి. ఇచ్చిన తర్వాత గ్రీసులో పాటించాలి. అంటే ప్రభుత్వ ఉద్యోగుల వేతనాలు 20 శాతం

కోత విధించారు. పెన్షన్లలో 10 శాతం కోత విధించారు. దాంతో మొత్తం ఐరోపా సమ్మెల వెల్లువతో కుత, కుత ఉడుకుతున్నది. దివాళా ఎత్తిన గ్రీసుకు తాము కుమ్మరించిన సొమ్ము రాబట్టుకోలేకపోతే మిగిలిన యూరప్ అంతా దివాళా తీస్తుంది. ప్రపంచీరణ ప్రపంచాన్ని ఇక్కడికి తెచ్చింది. అన్ని దేశాల్లో కార్మిక చట్టాలు సవరిస్తున్నారు. పెట్టుబడికీ, శ్రమ శక్తికీ మధ్యసాగుతున్న ధ్వంధ్వ యుద్ధం పదును దేలుతున్నదని రాష్ట్ర కమిటీ అంచనా వేసింది.

ఈ నేపథ్యంలో మన దేశంలో, రాష్ట్రంలో అమలౌతున్న విధానాలు పరిశీలించాలి. ప్రపంచవ్యాపితంగా నేడు పెట్టుబడి ప్రాధమిక సంచయం చూస్తున్నాం. ఓబుళాపురం, బయ్యారం గనులు, కెజి బేసిన్ గ్యాస్ నిక్షేపాలు తరలించుకుపోవడంలో ఇదే కన్నడుతుంది. నిర్దిష్ట పని గంటలు లేని కార్మికులు నేడు సర్వే సర్వత్రా కన్నడుతున్నారు. 2009-10 ఎకనామిక్ సర్వే ద్వారా వారానికి 60 గంటలు పని అని లోక్సభ ముందే చెప్పింది యుపిఎ-2 ప్రభుత్వం. కార్మిక చట్టాల్లో సవరణలూ ఈ కోవకు చెందినవే.

అందుకే ప్రపంచీకరణ విధానాలను ప్రతిఘటించడం బ్రేడ్ యూనియన్ల నిత్యకృత్యంగా ఉండాలి. అందుకు తగ్గ సైద్ధాంతిక కృషి కూడ పెంచాలని రాష్ట్ర కమిటీ పిలుపునిచ్చింది.

ఆర్.సుధాభాస్కర్

సంవత్సర కాలంలో కుబేరుల ఆస్తుల వివరాలు

క్ర.సం	వ్యక్తి/కుటుంబం	మార్చి-2010	మార్చి-2009	తేడా (శాతం)
1	టాటా ఫ్యామిలీ బ్రస్టులు	1,84,203.74	75,845.90	143
2	ముఖేష్ అంబానీ అండ్ ఫ్యామిలీ	1,57,876.07	1,50,017.80	5
3	అనిల్ అగర్వాల్ అండ్ ఫ్యామిలీ	95,491.02	32,585.68	193
4	అజీమ్ ప్రేమ్జీ అండ్ ఫ్యామిలీ	83,052.11	28,690.10	189
5	అనిల్ అంబానీ అండ్ ఫ్యామిలీ	81,014.12	58,619.37	38
6	సునీల్ మిట్టల్ అండ్ ఫ్యామిలీ	80,338.99	79,773.00	1
7	సావిత్రిదేవి జిందాల్ అండ్ ఫ్యామిలీ	67,686.41	13,853.05	389
8	గౌతమ్ అదాని అండ్ ఫ్యామిలీ	61,299.02	15,448.69	297
9	కెపి సింగ్ అండ్ ఫ్యామిలీ	41,232.07	25,126.87	64
10	కుమార మంగళం బిర్లా అండ్ ఫ్యామిలీ	40,388.13	20,064.56	101
11	ఆనంద్ మహేంద్ర అండ్ ఫ్యామిలీ	28,902.50	7,826.04	269
12	జయప్రకాష్గౌర్ అండ్ ఫ్యామిలీ	27,037.88	5,414.57	399
13	దిలిప్ సంఘీ అండ్ ఫ్యామిలీ	24,982.74	15,398.75	62
14	రాహుల్ బజాజ్ అండ్ ఫ్యామిలీ	22,067.75	7,243.24	205
15	శివ్నాథర్ అండ్ ఫ్యామిలీ	17,947.37	5,358.24	235

మరికొన్ని వివరాలు వచ్చే సంచికలో....

7న దేశ వ్యాపిత సమ్మెకు సన్నద్ధం

దేశవ్యాప్తంగా సంఘటిత, అసంఘటిత రంగాలకు చెందిన కార్మికులు సెప్టెంబర్ ఏడో తేదీన తలపెట్టిన దేశవ్యాపిత సమ్మెను విజయవంతం చేసేందుకు సన్నద్ధం కావాలని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ పిలుపునిచ్చారు. విజయవాడలో రెండు రోజులపాటు జరిగిన రాష్ట్ర కమిటీ సమావేశాలు ఆగస్టు 12న ముగిశాయి. ఈ సందర్భంగా విజయవాడ ఆటోనగర్ టెర్మినల్ ఎదురుగా సాయిబాబ కళ్యాణమండపంలో ఏర్పాటు చేసిన విలేఖరుల సమావేశంలో ఆయన మాట్లాడుతూ ఇప్పటివరకు దేశవ్యాప్తంగా 12 సమ్మెలు జరిగాయన్నారు. ఇప్పుడు జరగబోతున్న 13వ సమ్మెకు ఎంతో ప్రాధాన్యత ఉందన్నారు. ప్రభుత్వ విధానాల వల్ల అన్ని రంగాల కార్మికులు విసిగిపోయారని, కేంద్ర, రాష్ట్ర ప్రభుత్వాల కార్మిక వ్యతిరేక విధానాలను తిప్పికొట్టకపోతే మనుగడకే ప్రమాదం వాటిల్లుతుందనే ఆందోళనలో కార్మికవర్గం ఉందన్నారు. రాజకీయానుబంధాలకతీతంగా అన్ని సంఘాలతో ఐఎన్టీయుసి, బిఎంఎస్ వంటి ప్రభుత్వ అనుకూల సంఘాలూ సమ్మెలో పాల్గొంటున్నాయన్నారు. ఆకాశాన్నంటుతున్న ధరలను నియంత్రించాలని, లాభాల్లో ఉన్న ప్రభుత్వరంగ పరిశ్రమలను ప్రైవేటుపరం చేయొద్దని, కార్మిక చట్టాల్లో పెట్టుబడిదారులకు అనుకూలంగా చేస్తున్న మార్పులను నిలుపుదల చేయాలని, అసంఘటితరంగ కార్మికులకు కేంద్ర ప్రభుత్వం రూపొందించిన చట్టాల్లో కార్మికులకు ఉపయోగపడేలా మార్పులు చేయాలని,



తగిన నిధులు కేటాయించాలని తదితర డిమాండ్లతో దేశవ్యాప్త సమ్మె జరగబోతోందన్నారు. సంఘటిత, అసంఘటిత రంగాల కార్మికులు ఈ సమ్మెలో పెద్ద సంఖ్యలో పాల్గొనాలని ఆయన కోరారు. సిఐటియు రాష్ట్ర ఉపాధ్యక్షులు పి.రోజా మాట్లాడుతూ రాష్ట్రంలోని అంగన్వాడీ కేంద్రాల్లో లక్షన్నర మంది, మధ్యాహ్న భోజన వధకంలో లక్షన్నర మంది కార్మికులు పనిచేస్తున్నారన్నారు. ఈ రెండు రంగాలను ప్రైవేటీకరించేందుకు, స్వచ్ఛంద సంస్థలకు అప్పగించేందుకు రంగం సిద్ధమైందని అన్నారు. ఉన్న సిబ్బందిలో కొందరిని తొలగించే ప్రయత్నం జరుగుతోందన్నారు. ఆషా వర్షర్లకు ఐదు నుండి 12 నెలల వరకూ వేతనాలు చెల్లించడంలేదన్నారు. సిఐటియు కృష్ణా జిల్లా ప్రధాన కార్యదర్శి డి.వి.కృష్ణ మాట్లాడుతూ అన్ని రంగాల్లో, అన్ని విభాగాల్లో పనిచేస్తున్న సంఘటిత, అసంఘటితరంగ కార్మికులందరూ పాల్గొంటున్న ఈ సమ్మె చారిత్రాత్మకం కానుందన్నారు.

★

సదస్సు



“ఫారూ రంగంలో మార్పులు-మెడికల్ రిప్రజెంటేటివ్లపై బహుళజాతి కంపెనీల దాడులు” అనే అంశంపై ఆగస్టు 11న అనంతపురం జిల్లాలో స్థానిక కెఆండ్ఎం ఇంటర్నేషనల్ హోటల్ నందు జరిగి సదస్సులో మెడికల్ రిప్రజెంటేటివ్స్ జాతీయ యూనియన్ వ్యవస్థాపకులు కా.ఎ.ఎన్ మజుందార్ మాట్లాడుతూ ప్రపంచీకరణ, సరళీకరణ పాలకుల స్వార్థ ప్రయోజనాల వల్ల మన దేశంలోని ప్రభుత్వరంగ సంస్థలైన

ఐడిపిఎల్, బెంగాల్ కెమికల్స్, బెంగాల్ ఇమ్యూనిటీ, హెచ్ఎఎల్ స్మిత్స్టాన్ స్ట్రీట్ మొదలగు కంపెనీలను నిర్వీర్యం చేయడమేగాక భారతదేశ మందుల కంపెనీలను కొనుగోలు చేయడం ద్వారా, మెడికల్ రిప్రజెంటేటివ్లు ఎన్నో పోరాటాలు చేసి, ఎంతో మంది త్యాగాల ఫలితంగా సాధించుకున్న కార్మిక చట్టాలను నిర్వీర్యం చేసే విధంగా ప్రయత్నిస్తున్నారని ఆయన దుయ్యబట్టారు. మెడికల్ రిప్రజెంటేటివ్లను ఆఫీసర్ క్యాటగిరి క్రింద మార్చటం ద్వారా సేల్స్కు బాధ్యులను చేస్తూ అధిక పని ఒత్తిడికి గురి చేస్తూ ఉద్యోగ భద్రత లేకుండా చేస్తున్నారు. ఈ నేపథ్యంలో దేశ వ్యాప్తంగా ఉన్న దాదాపు రెండు లక్షల పై చిలుకు మెడికల్ మరియు సేల్స్ రిప్రజెంటేటివ్లు ఆగస్టు 17, 18న రెండు రోజుల దేశ వ్యాప్త సమ్మె చేయతలపెట్టినట్లు తెలిపారు. ఈ సదస్సులో రాష్ట్ర కార్యదర్శి మంగా సుధాకర్రెడ్డి, రాష్ట్ర కోశాధికారి పిఎస్, శేఖర్రెడ్డి, జిల్లా ప్రధాన కార్యదర్శి కె.రత్నకుమార్ మరియు అధ్యక్షులు సిహెచ్ కుమార్ తదితరులు పాల్గొన్నారు.

మధ్యాహ్న భోజన కార్మికుల సమస్యలను పరిష్కరించాలి

మధ్యాహ్న భోజన పథక కార్మికులకు గౌరవవేతనం జీవో నెం 283 ప్రకారం వెయ్యి రూపాయలు వెంటనే చెల్లించాలని, గుర్తింపు కార్డులు ఇవ్వాలని, పెండింగ్ బిల్లులు చెల్లించాలని, అన్ని పాఠశాలల్లో మౌలిక వసతులు కల్పించాలని, హైస్కూళ్ళకు వంట పాత్రలు, గ్యాస్ సౌకర్యం కల్పించాలని, హైస్కూల్లో పనిచేసే కార్మికులకు రాష్ట్ర ప్రభుత్వమే వేతనం ఇవ్వాలని, రాజకీయ వేధింపులు అరికట్టాలని కోరుతూ ఆగస్టు 16న రంగారెడ్డి జిల్లా కలెక్టరేట్ వద్ద ధర్నా నిర్వహించారు. యూనియన్ ప్రధాన కార్యదర్శి ఎస్.రమ మాట్లాడుతూ అనేక సంవత్సరాలుగా చేసిన పోరాటాల ఫలితంగా ప్రతి వర్కర్ కి ఏప్రిల్ 2010 నుండి ప్రతినెల వెయ్యి రూపాయల గౌరవవేతనం చెల్లించటానికి కేంద్ర ప్రభుత్వం జీవో నెం 283ను విడుదల చేసిన అమలు చేయాలని డిమాండ్ చేశారు. గౌరవ వేతనం ఇస్తున్నారనే పేరుతో చాలా స్కూళ్ళలో ఉదయం, సాయంత్రం స్కూళ్ళను ఊడిపిస్తున్నారని, బాత్ రూమ్స్ కడిగిస్తున్నారని, వారానికి రెండు గుడ్లు పెట్టాలనే ఒత్తిడి పెరిగిందని అన్నారు. గుడ్డుకు అదనంగా బడ్డెట్ కేటాయించాలని, అక్రమ తొలగింపులు ఆపాలని, కార్మికులకు



గుర్తింపు కార్డులు ఇవ్వాలని అన్నారు. హైస్కూళ్ళలో వంట ప్రారంభించి రెండు సంవత్సరాలు గడుస్తున్నా ఇప్పటికీ వంట పాత్రలు, గ్యాస్ సౌకర్యం లేక కిరాయికి తెచ్చి వండుతున్నారని, ఇతర రాష్ట్రాలలో పథకాన్ని పటిష్టవంతంగా అమలు చేస్తుంటే మన రాష్ట్రంలో ఆ బాధ్యతంతా కార్మికులదే అన్నట్టుగా ప్రభుత్వం వ్యవహరిస్తుందని అన్నారు. ఈ కార్యక్రమంలో మధ్యాహ్న భోజన రంగం జిల్లా గౌరవాధ్యక్షులు పి.జయలక్ష్మి, అధ్యక్ష కార్యదర్శులు సి.ప్రేమలత, బి.భాగ్యమ్మ, సిఐటియు నాయకులు యాదగిరి, అమృత తదితరులు పాల్గొన్నారు.

రిమ్మిలో స్వీపర్ల నిరసన



రిమ్మిలో పనిచేస్తున్న కాంట్రాక్టు స్వీపర్లకు ఆరు నెలల వేతనాలు చెల్లించాలని కోరుతూ ప్రకాశం జిల్లాలో ఆగస్టు 6న మెడికల్ హెల్త్ కాంట్రాక్టు వర్కర్స్ & ఎంప్లాయిస్ యూనియన్ (సిఐటియు) ఆధ్వర్యంలో చేపట్టిన నిరసన కార్యక్రమం

రెండోరోజు కొనసాగింది. ఈ కార్యక్రమంలో స్వీపర్లకు వెంటనే వేతనాలు చెల్లించాలని నినాదాలు చేశారు. యూనియన్ నాయకులు చీకటి శ్రీనివాసరావు మాట్లాడుతూ వేతనాలు చెల్లించే వరకు పోరాటం కొనసాగుతుందని తెలిపారు. అతితక్కువ వేతనాలకు పనిచేసే వీరికి వెంటనే పెండింగ్ జీతాలు చెల్లించడంతోపాటు, ప్రతినెలా 1వ తేదీనే వేతనాలు చెల్లించాలని కోరారు. మున్సిపల్ వర్క్స్ యూనియన్ ఒంగోలు పట్టణ కార్యదర్శి కొర్రెపాటి శ్రీనివాసరావు సంఘీభావం తెలుపుతూ వేతనాలు వెంటనే చెల్లించాలని కోరారు. శ్రామిక మహిళా నాయకురాలు సిహెచ్ రమాదేవి, స్టాఫ్ & వర్కర్స్ ఫెడరేషన్ నాయకులు బి.వి.రావు పాల్గొని సంఘీభావం తెలిపారు. ఈ కార్యక్రమంలో సులోచన, తిరుపతమ్మ, అనిత, పద్మ, నాగయ్య, కోటేశ్వరమ్మ తదితరులు పాల్గొన్నారు.

గ్రామపంచాయితీ పారిశుధ్య కార్మికుల సమస్యల పరిష్కారానికి వినతి

ఆగస్టు 14 నుండి నిరవధిక సమ్మె చేస్తున్న గ్రామపంచాయితీ కార్మికుల సమ్మెను పరిష్కరించి న్యాయం చేయాలని కోరుతూ నిజామాబాద్ జిల్లాలో ఆగస్టు 26న క్రింది డిమాండ్లు పరిష్కరించమని మంత్రి వర్మలు సుదర్శన్ రెడ్డి గారికి వినతి పత్రం సమర్పించారు.

డిమాండ్లు :

1) ప్రతి కార్మికునికి కనీస వేతనం 4500 రూపాయలు ఇవ్వాలి.

2) ఉద్యోగ భద్రత కల్పించాలి.

3) పిఎఫ్, ఇఎస్ఐ సౌకర్యాలు కల్పించాలి.


4) అర్హులను పంచాయితీ కార్యదర్శులుగా నియమించాలి.

5) 5 సంవత్సరాలు పూర్తి చేసిన వారిని రెగ్యులర్ చేయాలి.

జిల్లా ఉ||అధ్యక్షులు పి.సిద్ధిరాములు, కార్యదర్శి గంగాధర్, మం|| అధ్యక్షులు జి.లచ్చపతి, మం|| కోశాధికారి బి.మురళి తదితరులు వినతిపత్రం అందజేశారు.

బద్ధకస్తుడు-బంగారం పంట

దాశరథి అనే ఓ వ్యక్తి తనపని తాను ఓర్పుగా చేస్తూ ఇతరుల పనులలోకూడా పాలుపంచుకునే వారు. ఇతన్ని అందరూ ఆదర్శంగా తీసుకునేవారు. ఒకరోజు శాంతినగర్ అనే పల్లె చేరుకున్నారు. ఆ ఊరిలో ఆయన కాలిబాటన ప్రయాణిస్తుండగా ఒక పొలంలో స్త్రీ నాగలి పట్టి దున్నుతున్న దృశ్యాన్ని చూశారు. ఓ చిన్నపిల్లాడు ఆమెకు సాయం చేస్తున్నాడు. దాశరథి వారి దగ్గరకు వెళ్ళి, “అమ్మా! నువ్వు దున్నుతున్నావేమిటి? నీ భర్త ఏంచేస్తున్నాడు?” అని ప్రశ్నించాడు.



అందుకామె “దాశరథి గారు! నా భర్త వట్టి బద్ధకస్తుడు. సుష్టుగా భోజనం చేసి నిద్దరపోవడమే అతని పని. అందుచేత మేమే పనిచేస్తున్నాం.” అని చెప్పింది. దాశరథి విస్మయం చెంది, “అమ్మా! నీ భర్త ఎక్కడున్నాడో చెప్పు, నాకు తోచిన విధంగా రెండు ముక్కలు చెప్పి సన్మార్గంలో పెట్టేందుకు ప్రయత్నిస్తాను” అన్నారు.

ఆమె ఆనందంతో “ఇప్పుడే నా భర్తను తీసుకొస్తాను. కూర్చోండి దాశరథి గారు” అంటూ పరుగున వెళ్ళి ఓ మొరటు వ్యక్తితో తిరిగివచ్చింది. “దాశరథి గారు! ఈయనే నా భర్త. మీరు దయతలచండి” అంటూ నమస్కరించింది.

దాశరథి ఆ వ్యక్తివైపు తేరిపారజూసి, నాయనా! నిన్నూ, నీ కుటుంబాన్ని చూస్తుంటే జాలిగా ఉంది. బీదరికంతో బాధపడుతున్నట్లున్నారు. నీ పొలంలో బంగారం పండించే మార్గం ఒకటి ఉపదేశిస్తాను. నీవు చేయవలసిందల్లా నేను చెప్పినట్లు చేయడమే” అంటూ దాశరథి మంచిమాటలతో ఆ వ్యక్తిని ఆకట్టుకున్నారు. బంగారం మాట వినగానే ఆ వ్యక్తిలో ఆశపెరిగింది. కష్టపడకుండానే బంగారం పండించొచ్చు కాబోలుననుకుంటూ, “సరే దాశరథి గారు! నా మంచి కోరి చెబుతున్నాను. ఏమైనా చేస్తాను, చెప్పండి” అంటూ చేతులు కట్టుకుని నిలుచున్నాడు.

వ్యక్తిలో చిగురించిన ఆశను చూసి దాశరథి మనసులోనే ఆనందించి, “అయితే జాగ్రత్తగా విను. నీ పొలాన్ని నువ్వే స్వయంగా చూసి, బంగారం పండించే ఒక మంత్రజాలం నీకిస్తాను. సరేనా? ఒక్క విషయం మాత్రం గుర్తుంచుకో, నీ పొలంలో పనిచేయడానికి నీ భార్య బిడ్డల సహకారం ఏమాత్రం ఆశించకూడదు. ఆ ఒక్కటి నువ్వు పాటించాలి. ఆ విధంగా చేసినరోజు నేను తప్పక వస్తాను. సెలవు” అంటూ ఆశీర్వాదించి దాశరథి వెళ్ళిపోయారు.

దాశరథి చెప్పిన మాటలతో ఆ వ్యక్తికి ఉవ్వెత్తున ఎగిసిపడే సాగరకెరటంలా ఆత్మవిశ్వాసం పెల్లుబికింది.

వెనువెంటనే ఆ వ్యక్తి నాగలిపట్టి పొలందున్నడం మొదలుపెట్టాడు. శ్రద్ధగా నీరు పెట్టి బాగా చదును చేసి, ఆ మరుసటిరోజు విత్తులు నాటి, ఒళ్ళు వంచి పనిచేయడం మొదలు పెట్టాడు. ప్రతిరోజు ఉదయాన్నే బద్ధకించకుండా లేచి, పొలంపనులు ఓర్పుగా చేయసాగాడు. పొలంలో నాటిన విత్తులు విచ్చి సన్నటి పైరు మొలిచింది. పచ్చని లేలేత నారును విడివిడిగా నాటి, కలుపు మొక్కలను వేరుచేసి తగినంత జాగ్రత్తగా పైరును పెంచసాగడు. ఇప్పుడు పూర్వం నాటి బద్ధకం పూర్తిగా తొలగి ఆ స్థానంలో ఉత్సాహం ఉరకలేత్తి తృప్తి చోటుచేసుకున్నాయి. ఎంతటి పనినైనా అడుతూ పాడుతూ అవలీలగా చేయడం అబ్బింది. కష్టంలోని సుఖాన్ని పూర్తిగా అనుభవిస్తున్నాడు. కళ్ళముందు మొలకెత్తిన పైరు రెపరెపలాడుతూ పైరగాలికి ఊగుతుంటే మనసు పురివిప్పిన నెమలే అవుతోంది. అది చూసిన అతని ఇల్లాలు ఆనందపరవశురాలవుతూ మనసులోనే దాశరథికి కోటిమస్కారాలు పెట్టింది. కొంతకాలానికి పైరు ఏపుగా పెరిగి చేనంతా పండింది. పసిడి కాంతులు వెదజల్లుతూ వరి రోజురోజుకూ ఎదిగి దిగుబడికి సిద్ధమైంది.

సరిగ్గా అప్పుడొచ్చాడు దాశరథి “చూశావా నాయనా! ఇదే పసిడి పంట. ఇంతకాలం నీ శక్తేమిటో నీకు తెలియక కాలాన్ని వృధాగా, బద్ధకస్తుడివై ఖర్చుపెట్టేవు. ఇప్పుడు నీలోని ఉత్సాహం చూస్తుంటే నువ్వు ఏమైనా సాధించగలవనిపిస్తోంది. కష్టే ఫలి అని ఇప్పటికైనా గ్రహించి నీవు, నీ కుటుంబాన్ని బంగారుదారిలో నడిపించు- అన్నారా దాశరథి దీవిస్తూ.

“ ధన్యుణ్ని దాశరథి గారు! ఇంతకాలం అజ్ఞానాంధకారంలో పడి, భార్యబిడ్డలను కష్టపెట్టాను. బద్ధకస్తుడనైన నాకు జ్ఞానభిక్ష పెట్టారు అంటూ భార్యభర్తలిద్దరూ దాశరథి గారిని అభిమానంగా సత్కరించారు.

అడవి తల్లి నుండి దూరం చేసే వేదాంత ప్రయత్నాలను తిప్పికొట్టిన గిరిపుత్రులు

వారు అడవి తల్లి చల్లని నీడలో బతికేవారు. పర్వత సానువుల్లో సేద్యం చేసుకుంటూ పొట్ట పోసుకునేవారు. అలాంటి అన్నెంపున్నెం తెలియని అత్యంత పురాతన గిరిజన తెగ అయిన కోంధుల ఉనికికే ఎసరు పెట్టేందుకు ఒడిషా ప్రభుత్వం సిద్ధమైంది.

కోంధుల నివాస స్థావరం నియంగిరిని వేదాంత అనే కంపెనీకి కట్టబెట్టింది. అయితే కాసుల గాలానికి చిక్కకుండా గిరిజనం.. పిడికిలి బిగించి ఒక్కటయ్యారు. కలిసికట్టుగా బడా బాబులను ఎదిరించారు. తమ దేవుడి నివాసాన్ని కాపాడుకున్నారు. ప్రపంచవ్యాప్తంగా వీరి పోరాటానికి మద్దతు లభించింది. మేమున్నామంటూ గిరిజనానికి అండగా నిలిచింది. కేంద్రం దిగొచ్చి 'వేదాంత' (మైనింగ్ కంపెనీ)కి అడ్డుకట్ట వేసింది.

పర్యావరణ, సాంస్కృతిక, జీవవైవిధ్యవరంగా అత్యంత సున్నితమైన నియంగిరి పర్వతాల ధ్వంసానికి బ్రిటన్ కేంద్రంగా పనిచేసే వేదాంత సంస్థ పూనుకుంది. ఈ పనికి ఒడిషా ప్రభుత్వం ఆజ్ఞం పోసింది. ఇప్పటికే వేదాంత సంస్థ అనేక

పర్యావరణ, అటవీ చట్టాలను ఉల్లంఘించి నియంగిరి పర్వత పాదాల వద్ద అల్యూమినయం రిఫైనరీని ఏర్పాటు చేసింది. దీనికి ముడి సరకైన బాక్సైట్ కోసం నియంగిరి పర్వతాల్లో 170 కోట్ల డాలర్ల వ్యయంతో మైనింగ్ ప్రాజెక్టును ఏర్పాటు చేయడానికి సిద్ధపడింది. దీనిపై గిరిజనులు, పర్యావరణవేత్తల నుంచి తీవ్రస్థాయిలో అభ్యంతరాలు వ్యక్తమయ్యాయి. గిరిజనులతోపాటు, అనేక అరుదైన వన్యప్రాణులకు, నీటివనరులకు కోలుకోలేని నష్టం వాటిల్లుతుందని వాదించారు. అయినా ఒడిషా ప్రభుత్వం, వేదాంత ముందుకు సాగడానికి నిశ్చయించుకున్నాయి. సుప్రీం కూడా ఇటీవల ఈ ప్రాజెక్టుకు అనుమతిచ్చింది. అయినా గిరిజనులు అవతార్ సినిమాలో లాగ తమ ప్రకృతి సంపదను కాపాడుకోవడానికి ఉద్యమించారు. ఉద్యమానికి నాయకత్వం వహించిన వారిని ప్రభుత్వం కిడ్నాప్ చేసి చిత్రహింసలు పెట్టింది. అయినా వెరవకుండా పోరాడారు.

ఇవీ అక్రమాల చిట్టా....

- నియంగిరి పర్వత పాదాల వద్ద ఉన్న రిఫైనరీ వల్ల ఇప్పటికే 100 గిరిజన కుటుంబాలు గూడును కోల్పోయాయి. ఆరోగ్య సమస్యలు ఎదుర్కొంటున్నారు. పంటలకూ నష్టం వాటిల్లుతోంది. పశువులూ చనిపోతున్నాయి.

- ఏటా పది లక్షల టన్నుల అల్యూమినయం ఉత్పత్తికే ఈ రిఫైనరీకి అనుమతి ఉండగా.. ఏకంగా 60 లక్షల టన్నుల ఉత్పాదక సామర్థ్యంతో దీన్ని ఏర్పాటు చేశారు.

- వేదాంత మైనింగ్ వల్ల 21,21,337 చెట్లను నరికేయాల్సి ఉంటుందని అంచనా.



నియంగిరి పర్వతాలు

తూర్పు కనుమల్లో ఓ మణిపూస నియంగిరి! ఒడిషాలో కలహండి, రాయగడ, కోరాపుట్ జిల్లాల్లో నియంగిరి పర్వతాలు 250 చదరపు కిలోమీటర్ల విస్తీర్ణంలో విస్తరించాయి. అత్యంత దట్టమైన అడవులకు ఇవి నెలవు. ఇవి


సాంస్కృతిక, పర్యావరణవరంగా ప్రాధాన్యం సంతరించుకున్నాయి. ఈ పర్వతశ్రేణులు వంశధార, నాగావళి నదులకు ప్రధాన వనరులు. దాదాపు 100 వాగులు ఇక్కడే ఉద్భవిస్తున్నాయి. ఇక్కడ మంచి వర్షపాతం ఉండడమే అందుకు ప్రధాన కారణం. శతాబ్దాలుగా ఇక్కడ కరువన్న మాటే వినపడలేదు. తరతరాలుగా వేలాది గిరిజన కుటుంబాలు ఇక్కడ జీవిస్తున్నాయి. అంతరించిపోయే ముప్పును ఎదుర్కొంటున్న జీవజాలానికి ఇవి ఆవాశాలు. అరుదైన వృక్షజాతులు కూడా ఇక్కడ ఉన్నాయి. వాస్తవానికి ఈ ప్రాంతాన్ని అభయారణ్యంగా ప్రకటించాలన్న ప్రతిపాదన ఉంది. అందుకు భిన్నంగా మైనింగ్ నిర్వహించాలని ఒడిషా ప్రభుత్వం తహతహలాడుతోంది.

అమాయక గిరిజనం : నియంగిరిని

డొంగోరియా కోంథ్ దేశంగా పిలుస్తారు. ఇక్కడ కుతియా కోంధులు, డొంగోరియా కోంధులు, దేశీయ కోంధులు అనే అత్యంత పురాతన గిరిజన తెగలు నివసిస్తున్నాయి. వీరికి ఈ ప్రాంతానికి అవినాభావ సంబంధం ఉంది. నియంగిరి పర్వతాలను విడిచి వీరెక్కడా జీవించలేరు. డొంగోర్ (పర్వత ప్రాంతాల్లోని వ్యవసాయ క్షేత్రం) అనే పదం నుంచి వీరి జాతి ఉద్భవించింది. పండ్ల తోటల పెంపకంలో వీరు నిష్ణాతులు. ఎక్కువగా వీరు అడవి తల్లిపై ఆధారపడి జీవిస్తుంటారు. వ్యవసాయానికి తోడు అటవీ ఫలసాయాన్ని విక్రయించడం ద్వారా పొట్టపోసుకుంటారు. వేటాడటం వీరి జీవన విధానంలో లేదు. వీరు దాదాపు 8 వేల మంది ఉండొచ్చని అంచనా వేస్తున్నారు. ఈ మైనింగ్ వల్ల వీరంతా నిరాశ్రయులు కావాల్సిందే.

వేదాంత కంపెనీ తమగుండెలపై కుంపటిలా తయారైందని గిరిజనులు గ్రహించారు. పోరాడకుంటే తమ పూర్వికుల నుండి వస్తున్న ప్రకృతిని, సంస్కృతిని కాపాడుకోలేమని పోరాట మార్గాన్ని ఎంచుకున్నారు. అవాంతరాలను ఎదిరించారు. చివరికి వేదాంతతో అగ్రిమెంట్ను రద్దు చేయించగలిగారు.

ఇలాంటి ఉదంతాలు మన రాష్ట్రంలో జరుగుతున్నాయి. విశాఖ ఏజెన్సీలో ఆదివాసీలకు రక్షణ కల్పిస్తున్న 1/70 చట్టాన్ని సైతం సవరించి బాక్సైట్ ఖనిజాన్ని జిందాల్ కంపెనీలకు కట్టబెట్టే గత ప్రభుత్వ ప్రయత్నాలను ప్రస్తుత ప్రభుత్వం ఆచరణలోకి తెచ్చింది. జిందాల్ కంపెనీకి అప్పగించి గిరిజనులు మనుగడ సాగించే అడవులను ధ్వంసం చేయ చూస్తున్నది. మన రాష్ట్రంలో మనం కూడా బాక్సైట్ త్రవ్వకాన్ని తిప్పికొట్టి, గిరిజనానికి అండగా నిలవాలి.



కర్తవ్యం

వర్క్ షాప్ లో అడుగు

పెడుతుండగానే తనకు చిరపరిచితమైన మిషన్ల చప్పుడు, ధభీ ధభీ మని ఫాబ్రికేషన్ షాపుల నుండి శబ్దాలు మూర్తి చెవికి సోకాయి. ఇరవై సంవత్సరాలు పైగా కార్మికుడిగా పనిచేస్తోన్న మూర్తికి ఆ వాతావరణం అంటే చాలా ఇష్టం. వివిధ ప్రాంతాలు, కులాలు, మతాలకు చెందిన వ్యక్తులు ఉత్పత్తిలోపడే శ్రమ ఒకే విధంగా ఉంటుంది. పరిశ్రమ వాళ్ళందరిని ఒకే గాటన గట్టి శ్రామికవర్గంగా తయారు చేస్తుంది. వాళ్ళంతా తమ ఉనికిని తాము చేసే శ్రమలో చూసుకుంటుంటారు. తాము తయారు చేసిన ఉత్పత్తుల నాణ్యతను చూసి మురిసిపోతుంటారు. అదే సమయంలో అది తమది కాకుండా పోవడాన్ని కళ్ళార చూస్తారు. తాము శ్రమించి ఉత్పత్తి చేయడం, దాన్ని అమ్ముకుని యజమాని లాభాలు పొందడం వాళ్ళకు నిజజీవిత వాస్తవం. యజమాని నానాటికి సంపన్నుడవడం, తమ బ్రతుకులు దిగజారడం అనుభవంలో తెలుసుకుంటారు. అందుకే 'శ్రమ దోపిడీ' అదనపు విలువ వగైరా మాటలు కార్మికులకు అర్థమయినంత సులభంగా వేరే వర్గాల వారికి కాదు. అందుకే మార్క్స్ మహాశయుడు ఈ ప్రపంచంలో సోషలిజం తెచ్చేది కార్మికవర్గమేనని ధృఢంగా విశ్వసించాడు.

రాగానే మిషన్ దగ్గర లోడ్ చూసుకుని ఆఫ్రాన్ వేసుకుని మిషన్ స్టార్ట్ చేశాడు మూర్తి. మూర్తి రాకను గమనించారు కార్మికులు. "నమస్తే! అన్నా!" అని పలకరిస్తూనే ఉన్నారు. సెక్షన్ సూపర్వైజర్లు కూడా మూర్తి మిషన్ స్టార్టు చేయడం చూసి గుడ్ల మిటకరించారు.

ఏమీ పట్టించుకోకుండా మూర్తి తన దారిన తాను పని చేసుకుంటూపోతున్నాడు. ఇంతలోనే సూపర్వైజర్ రామశర్మ మిషన్ దగ్గరకు వచ్చి "మూర్తిగారు! బాగున్నారా!" అని పలకరించాడు. చేస్తున్నపని ఆపకుండానే "బాగానే ఉన్నాం సార్!" అని చిరునవ్వుతో సమాధానమిచ్చాడు.

బ్యాడ్లక్ మూర్తిగారు! ఈ సారి మీరే గెలుస్తారనుకున్నాం. చివరలో అంతా తలక్రిందులయిపోయింది" అని విచారం వ్యక్తం చేశాడు. "దానికేముంది సార్! ఎన్నికలలో గెలుపు ఓటములు సహజం. ఈ సారి కార్మికులకు మేము నచ్చలేదు. ఓడిపోయాం." అని సమాధానమిచ్చాడు మూర్తి.

"మీరేమయినా చెప్పండిసార్! సమాజంలో నీతి, నిజాయితీలకు స్థానం లేకుండా పోయింది. కౌన్సిలర్ల నుండి ప్రధాని ఎన్నికల వరకూ అవినీతి, అక్రమాలే రాజ్యమేలుతున్నాయి. చివరకు ఆ జాడ్యం ట్రేడ్ యూనియన్లకు కూడా పాకింది. మందు, విందులతోనే ఓట్లు పడుతున్నాయి." నీతి, నిజాయితీ అని మడిగట్టుకుంటే ఇలానే ఉంటుంది. అని అన్నాడు రామశర్మ.

సమయం పదిన్నర కావడంతో టీ వచ్చింది. కార్మికులంతా టీ గ్లాసులు తీసుకుని టీపాయింట్ దగ్గరకు వచ్చి టీ నింపుకొసాగారు.

జైలులో ఖైదీల్లాగా సందు దొరికితే చాలు మాట్లాడుకోవాలని చూస్తుంటారు. వార్డర్ల లాగ సూపర్వైజర్లు నిఘా పెట్టి వాళ్ళను చెదరగొడుతుంటారు. అందులోనూ యూనియన్ గుర్తింపు ఎన్నికలు గెలుపు ఓటములు విశ్లేషించుకోవడం, ఫలితాలను చర్చించుకోవడం కోసం ఉత్సుకతతో ఉన్నారు.

టీ గ్లాసులు పట్టుకుని అంతా మూర్తి చుట్టూ గుమిగూడారు. అందరి సానుభూతి వాక్యాలను, ఓదార్పులను, అవతలి పక్షాన్ని తిట్టడం, శాపనార్థాలు పెట్టడాన్ని ఓపిగ్గా వింటూనే తగిన విధంగా స్పందిస్తున్నాడు మూర్తి. తనతో మాట్లాడే వాళ్ళంతా తన పక్షమే అయితే తమ యూనియన్ ఎందుకు ఓడిపోయినట్లు!?

"అందరూ అయ్యగార్లే! చేపల బుట్టలో చేపలు ఎలా మాయం అయ్యాయి" అన్నట్లుగా ఉందనుకుంటున్నాడు మూర్తి. ఇంతలోనే పక్క సెక్షన్ నుండి టీ గ్లాసుతో వచ్చిన పాషా "మూర్తన్నా! ఒకసారి ఇటురా!" అంటూ గట్టిగా పిలిచాడు.

తన చుట్టూ ఉన్న వాళ్ళని తప్పించుకుని పాషా దగ్గరకు వెళ్ళి చేయికలిపాడు.

"బోలో పాషాభాయి! ఏమిటి విషయం!" అని స్వచ్ఛమైన చిరునవ్వుతో పలకరించాడు మూర్తి.

"ఎందుకన్నా! ఆ లంగా గాళ్ళతో మాట్లాడుతావు. వాళ్ళలో సగం మంది మనకు ఓటు వేయలేదు. మనం గుర్తింపులో ఉన్నప్పుడు మస్తు పనులు చేయించుకున్నారు. అవతలి వాడు మందుపోసి, జేబులో రూ॥ 500లు పెట్టగానే ఓటు అటు వేశారు. వాడు చూడు. ఆ పుల్లయ్యగాడు.! వాడు క్వార్టర్ల తీసుకుని, నోటు తీసుకుంటుండగా నేను కళ్ళారా చూసా!" అంటూ ఆగ్రహం వ్యక్తం చేసాడు.

"శాంతం పాషాభాయి! నువ్వు చెప్పేది నిజమే! దానికి వాళ్ళను నిందించి లాభంలేదు. వాళ్ళను ప్రలోభపెట్టిన వాళ్ళను తప్పు పట్టాలి. ట్రేడ్ యూనియన్ ఉద్యమంలోకి మందు, విందు, డబ్బు సంస్కృతి ప్రవేశపెట్టిన నాయకులను, తొత్తు యూనియన్లను ఎండగట్టాలి. కార్మికుల చైతన్యాన్ని పెంచాలి" అని అన్నాడు మూర్తి. దానితో మరింత మండిపడ్డాడు పాషా!

"ఏ యూనియన్ కార్మికులకు మంచి చేస్తుంది, ఎవరు కొంపముంచుతారు. అనేది తెలవదా! వీళ్ళను మనం చైతన్యవంతులను చేసేది ఏమిందన్నా!!" అంటు విరుచుకుపడ్డాడు.

టీ విరామం అయిపోవడంతో

గద్దెల్లాగా సూపర్వైజర్లు షాఫ్ట్లలోకి వస్తుండడం చూసి కోడి పిల్లల్లాగా కార్మికులు బెదిరిపోయి మిషన్ల దగ్గరకు పరుగెత్తారు. వారం రోజుల్లోనే కంపెనీ సాధారణ వాతావరణం వచ్చేసింది. ఎన్నికల్లో గెలిచిన నాయకులు యూనియన్ ఆఫీసును ఆక్రమించుకున్నారు. ఆ కంపెనీలో ఈ సారి ఎన్నికలు హోరా హోరీగా జరిగాయి. గుర్తింపులో ఉన్న "ఎర్రజండా" యూనియన్ ను ఎలాగైనా ఓడించాలని తెల్లజండా యూనియన్ సర్వశక్తులు వడ్డించి. వాళ్ళకు యాజమాన్యం కూడా అండగా నిలిచింది. కొంత మంది అధికారులు ప్రత్యక్షంగా రంగంలోకి దిగి ప్రచారం చేశారు.

కార్మికులను వాగ్దానాలతో మభ్యపెట్టడంలోను, కుల, మత, ప్రాంతీయ బేధాలతో చీల్చడంలోనూ సిద్ధహస్తుడయిన ఒక జాతీయ నాయకుడు రంగ ప్రవేశం చేశాడు. డబ్బు, మద్యం మంచినీళ్ళలా ప్రవహించాయి. కార్మికులకు క్యాంపులు పెట్టి వారం రోజులుపాటు ఇంటికి పోనీయకుండా మందు, విందులతో ముంచెత్తారు. ఈ ముప్పేటదాడికి ఎర్రజండా యూనియన్ ఓటమీ పాలయింది. ఈ పరాజయాన్ని సమీక్షించుకుని భవిష్యత్ కార్యాచరణ నిర్ణయించుకోవడానికి సమావేశం ఏర్పాటు చేశారు. ముందుగా యూనియన్ ప్రధాన కార్యదర్శి మూర్తి తన నివేదిక ప్రవేశపెట్టాడు. యూనియన్ గుర్తింపులో ఉన్నప్పుడు చేసిన కృషిని వివరించాడు. ఎన్నికలలో గెలుపుకోసం ఏ విధంగా పాటుపడింది యూనియన్ నాయకులు, కార్యకర్తలపాత్రను వివరించాడు. ప్రతిపక్ష యూనియన్ ఏ విధంగా కుట్రలు వన్నింది తమలోపాట్లను కూడ పేర్కొన్నాడు. చివరగా తన నివేదిక మీద స్పందించాలని సభికులను కోరాడు.

మూర్తి నివేదిక అవగానే సభలో నిశ్శబ్దం నెలకొంది. అనూహ్యంగా యుద్ధంలో ఓటమి ఎదురయితే, అవమాన భారంతో క్రుంగిపోతున్న వీరాధి వీరుల్లాగా ఉన్నారు. వేదిక మీ నుండి సభ్యుడు అభిప్రాయాలు చెప్పమని ఒకటికి రెండుసార్లు విజ్ఞప్తి చేయడంతో ఒకరి తర్వాత నెమ్మదిగా నోరు విప్పసాగారు. కార్యకర్తల ఆగ్రహం కట్టతెంచుకున్న ప్రవహం అయింది. కొందరు నీతి, నిజాయితీలకు కాలం చెల్లిందని, మనం కూడా వచ్చే ఎన్నికల్లో డబ్బు, మందు పంచాల్సిందే అని అన్నారు. మరికొందరు కుల, మత, ప్రాంతీయ సంఘాలను మనం కూడా ఆర్గనైజ్ చేయాలని లేకపోతే అవకాశవాదులు కాల్సిందేనని కుండబద్దలు కొట్టినట్లు చెప్పారు. ఒకళ్ళిద్దరు గెలుపు ఓటములకు సంబంధం లేకుండా మన పంథలో మనం కొనసాగాలని సూచించారు.

అందరి అభిప్రాయాలు ముగియడంతో మూర్తి లేచి సిటీ కమిటీ నుండి వచ్చిన కామ్రేడ్ శ్రీనివాస్ గారిని మాట్లాడమని ఆహ్వానించాడు. అప్పటి దాకా అటు ఇటు మాట్లాడుతున్న వారు కూడా సదరుకుని సీట్లలో కూర్చున్నారు. గదిలో నిశ్శబ్దం పరుచుకుంది. తమకు అర్థం కాని ప్రజలకు జవాబు చెప్పే మాస్టారు నోటమాటలకోసం ఎదురు చూసే విద్యార్థుల్లాగా అందరూ శ్రీనివాస్ మొఖంకేసి చూస్తూ బుద్ధిగా కూర్చున్నారు.

కా|| శ్రీనివాస్ తన ప్రసంగాన్ని ప్రారంభించాడు. కామ్రేడ్స్! మీ కంపెనీలో జరిగిన ఎన్నికల సమీక్షకోసం ఈ సమావేశం ఏర్పాటు చేశాం. ఎన్నికలలో ఎందుకు ఓడిపోయామనేది నాకన్నా ప్రత్యక్షంగా ఆ పోరాటంలో పాల్గొన్న మీకే ఎక్కువ తెలుసనేది నేను గ్రహించాను. మీరు చెప్పినవన్నీ క్రోడికరిస్తే మన ఓటమికి గల కారణాలు స్పష్టంగా కనబడుతున్నాయి. 63 సంవత్సరాల స్వాతంత్ర్యం తర్వాత దేశంలో ఎన్నికల వ్యవస్థ పూర్తిగా భ్రష్టుపట్టిపోయింది. మనీ, మీడియా, మాఫియాలు శాసిస్తున్నాయి. కౌన్సిలర్ నుండి ఎం.పి.దాకా ఓటర్లను రకరకాల ప్రలోభపెట్టి, అక్రమాలు చేసి పాలకవర్గ పార్టీలు అధికారం చేజిక్కించుకుంటున్నాయి అనేది మీ అందరికీ తెలిసిందే! అయితే ఆ దుష్ట సంస్కృతి ఇవ్వడం బ్రేడ్ యూనియన్ రంగంలోకి కూడా వ్యాప్తి చెందింది అనేది మనం చూస్తున్నాం. మీ కంపెనీలోనే కదా చాలా కంపెనీల్లో ఇదే ధోరణి కనిపిస్తోంది. “అని అంటూకొద్దిగా ఆగాడు. తాము వ్యక్తపరిచిన అభిప్రాయాలతో తమ

నాయకుడు కూడా ఏకీభావించినందుకు సభికుల్లో ఆనందం వ్యక్తమయింది. మళ్ళీ ప్రసంగం ప్రారంభమయింది. కొంతమంది

“అయితే దీనికి పరిష్కారం ఏమిటి? కామ్రేడ్స్ చెప్పినట్లుగా మన ఎర్రజండా” యూనియన్ కూడా అధికారం కోసం తప్పుడు మార్గం పట్టాలా!

“మన కామ్రేడ్స్ అంతా ఒక ముఖ్యమైన విషయాన్ని ఎప్పుడూ గమనంలో ఉంచుకోవాలి!” అని అంటూ ఒకక్షణం ఆగి మళ్ళీ చెప్పసాగాడు.

“ఈ దేశంలో మనమందరూ ఆశిస్తున్నట్లుగా ప్రజలు, ముఖ్యంగా కార్మికవర్గం ఏ ప్రలోభాలకు లోంగకుండా చైతన్యవంతంగా నీతి నిజాయితీలకు పట్టం కట్టినప్పుడు పాలకవర్గాల పునాదులు పేకమేడల్లా కూలిపోతాయి. ఆ విషయం పాలకవర్గాలకు బాగ తెలుసు. మీ కంపెనీ యాజమాన్యంతోపాటు, ఈ దేశాన్ని ఏలుతున్న బూర్జువా పార్టీల దాకా అందరూ ఆ పాలక వర్గాలలో భాగమే! అందుకే అవి ఎప్పుడూ అవినీతి, అక్రమాలను ప్రోత్సహిస్తుంటాయి. తమ ఏజెంట్లతోనే ఇవన్నీ చేయిస్తుంటాయి. కంపెనీలో గెలిచిన తొత్తు యూనియన్ కూడా ఆ ఏజెంట్లలో భాగమే! ఈ పరిస్థితుల్లో కార్మికవర్గ యూనియన్ గా మన కర్తవ్యం ఏమిటి?” అందరి ముఖాల్లోకి కలియ చూసాడు కా||శ్రీనివాస్. అందరూ తన ప్రసంగాన్ని శ్రద్ధగా ఆదరిస్తున్నారని సంతృప్తి కలిగింది. ఆ సభలో కూర్చున్న వారందరికీ ఆ సమావేశం కాలక్షేపం కాదు. వాళ్ళ జీవనపోరాటం. జీవన్మరణ సమస్యకు పరిష్కారం.

“కామ్రేడ్! ఈ దేశంలో నిలువెల్లా వ్యాపించిన బూర్జువా బూటక ప్రజాస్వామ్యానికి వ్యతిరేకంగా ప్రజలందరూ స్వేచ్ఛగా, చైతన్యంగా తమ నాయకులను ఎన్నుకునే నూతన ప్రజాస్వామికా సంస్కృతి కోసం మనం పోరాడుతున్నాం. అటువంటి పోరాటాల మార్గం కఠినంగా ఉంటుంది. నాయకులు, కార్యకర్తలమైన మనం ఎంతో ఓపిగ్గా. ఆత్మా విశ్వాసంతో కార్మికులను ప్రలోభాలనుండి బయటపడేసే కృషి చేయాలి. వాళ్ళను పోరాటాలలో సమీకరించాలి. దోపిడీకి గురవుతున్న శ్రామికవర్గం అనివార్యంగా పోరాటాలలోకి వస్తుంది. వారికి నాయకత్వం వహించి దోపిడీ ముసుగులు తొలగించాలి. ఈ క్రమంలోనే మనం అంతిమంగా విజయం సాధిస్తాము. తాత్కాలిక ఓ....వెనకడుగులకు మనం గందరగోళానికి గురికావద్దు. సమూలమైన మార్పుకోసం సాగిస్తోన్న పోరాటంలో మీ కంపెనీలో మీరు జరుపుతున్న కృషి కూడా భాగమని గుర్తించి చైతన్యవంతంగా ధృఢదీక్షతో కృషి చేయాల్సిందిగా విజ్ఞప్తి చేస్తున్నాను. నాకు ఈ అవకాశం ఇచ్చినందుకు కృతజ్ఞతలు తెలియజేసుకుంటు ముగిస్తున్నాను” ప్రసంగాన్ని పూర్తి చేశాడు.

చప్పట్లతో హాల్ అంతా దద్దరిల్లిపోయింది. మబ్బులు వీడిన ఆకాశంలా వాతావరణం తేలికపడి ఉత్సాహ పరవళ్ళు తొక్కింది.

“కార్మికుల ఐక్యత వర్ధిల్లాలి!”

“ఎర్రజండా వర్ధిల్లాలి!”

“సాధిస్తాం-సాధిస్తాం సమసమాజం సాధిస్తాం!!

అనే నినాదాలతో మారుమ్రోగిపోయింది.

- దినకర్

అవినీతిలో బంగారు పతకం

45 రోజులకి ఒక కుర్చీ అద్దె

8,378 రూపాయలు

|| రిఫ్రజిరేటర్ అద్దె

42,202 రూపాయలు

ఒక్కో సమీక్షా సమావేశానికి చిరు తిండి ఖర్చు

51 వేల రూపాయలు

టాయిలెట్ పేపర్ రోల్

3750 రూపాయలు

45 రోజుల ట్రైడ్ మిల్ అద్దె

9,75,000 రూపాయలు (కొత్తది 7 లక్షలు రూపాయలు)

ఆగండి ఇంతటితో అయిపోలేదు.

- నిర్మాణ సామగ్రి నాణ్యతపై నకిలీ ధువపత్రాలు - కాంక్రీటు బలంగాలేదు. ప్రేక్షకులకు, క్రీడాకారులకు హాని - విద్యుత్ ఉపకరణాల బగింపు తనిఖీ లేదు - వెయిట్ లిఫ్టింగ్ ఆడిటోరియం ప్రారంభం రోజే లీకులు - వివిధ లాంజ్ లో పై కప్పులకు పగుళ్ళు - కాంట్రాక్టర్లకు అధిక చెల్లింపులు - ఈతకొలను నాణ్యత తక్కువ.

ఇదీ కామన్ వెల్త్ క్రీడల కుంభకోణ భాగోతం. ఇది కేంద్రంలోనూ, ఢిల్లీ రాష్ట్రంలోనూ ఉన్న కాంగ్రెసు ప్రభుత్వాల నిర్వాకం. మొన్న క్రికెట్ క్రీడల నిర్వహణలో కుంభకోణం. ఇప్పుడు కామన్ వెల్త్ గేమ్స్ లో కుంభకోణం. ఒకప్పుడు తెల్లవాళ్ళు పరిపాలించిన వలస దేశాలన్నిటికీ కలిపి నిర్వహించేదే కామన్ వెల్త్ గేమ్స్! ఈ సంవత్సరం అక్టోబర్ 3 నుండి 14 వ తేదీ వరకు 73 దేశాల నుండి క్రీడాకారులు మన దేశరాజధాని ఢిల్లీకి వస్తారు. అక్కడ క్రీడల నిర్వహణకు అంతా సిద్ధం చేస్తున్నారు. పాత స్టేడియాలను రిపేరు చేస్తున్నారు. అవసరమయిన సరంజామా అంతా సిద్ధం చేస్తున్నారు. ఈ పనులన్నిటిలోనూ అందినోడు అందినంత తింటున్నాడు. ఒక ప్రముఖ కాంగ్రెసు నాయకుడే ఈ క్రీడల నిర్వహణ కమిటీకి అధ్యక్షుడు. ప్రభుత్వాలు వారివే.

2003లో క్రీడల నిర్వహణకు అయ్యే ఖర్చును 655 కోట్లరూపాయలుగా అంచనా వేశారు. ఇప్పుడు అది అమాంతంగా 11,494 కోట్ల రూపాయలకు పెరిగింది. నిధులన్నీ అవినీతి పాలవుతుంటే పెరక్క ఏమవుతుంది? దీనికి తోడు ఢిల్లీ ప్రభుత్వం 16,560 కోట్ల రూపాయలు ఖర్చు పెడుతుంది. మొత్తం ఖర్చు 30 వేల కోట్ల రూపాయలు ఇంకేముంది మంచి ఛాన్స్ తగిలిందనుకున్నారు.

లండన్ లో క్రీడాజ్యోతి ఊరేగింపు దగ్గరే కుంభకోణం మొదలైంది. అక్కడ కార్లు, వ్యాన్లు సపై చేసిన ఒక కంపెనీకి, ఊరేగింపును చిత్రీకరించిన ఒక కంపెనీకి భారీ మొత్తంలో డబ్బులు ముట్టజెప్పారు. సినిమా తీసిన కంపెనీకి ఒక కోటీ 60 లక్షల రూపాయలు ముందుగా ఇచ్చారు. ఆ తర్వాత 15 లక్షల రూపాయలు ప్రతినెలా పంపిస్తున్నారు. అదేమంటే ఈ రెండు కంపెనీలకు కాంట్రాక్టు ఇవ్వమని లండన్ లోని భారత హైకమీషనే సిఫార్సు చేసిందని నిర్వహణా కమిటీ అధ్యక్షుడు కల్యాణ్ (కాంగ్రెస్ నాయకుడు) అబద్ధం చెప్పారు. అటువంటి సిఫార్సు చేయలేదని హైకమీషన్ బదులిచ్చింది. క్రీడాజ్యోతి ఊరేగింపు ఖర్చు 13 కోట్ల రూపాయలు. ఇప్పటికి 6 కోట్ల రూపాయలు ఇచ్చారు. ఇక్కడే కుంభకోణం బయటబడింది. తర్వాత అన్నీ ఒక్కక్కటి బయటకొచ్చాయి.

క్రీడల నిర్వహణ కమిటీ తప్పొప్పులను కేంద్ర విజిలెన్సు కమిటీ బయటపెట్టింది. సరైన లెక్క పత్రాలు లేకుండా ఖర్చుపెడుతున్నారని తేల్చింది. నిర్మాణ లోపాలన్నిటినీ రిపోర్టులో చెప్పింది. నీరు కారుతున్న పై కప్పులు, పూర్తికాని పనులను చూపించింది. 14 ప్రాజెక్టులలో జరిగిన కుంభకోణంపై సిబిఐతో దర్యాప్తు చేయించాలని సిఫార్సు చేసింది.

“భోపాల్ విషవాయువు బాధితులకు 1500 కోట్ల రూపాయల నష్టపరిహారాన్ని ఇవ్వటానికి కేంద్ర ప్రభుత్వానికి 25 సంవత్సరాలు పట్టింది. కానీ క్రీడల నిర్వహణా కమిటీ అధ్యక్షుడు కల్యాణ్ కి కేంద్ర ప్రభుత్వం కొద్దికాలంలోనే 1620 కోట్లు ఇచ్చింది.” ఈ మాటలన్నది ఎవరోకాదు. మాజీ కేంద్రమంత్రి, కాంగ్రెసు నాయకుడు మణిశంకర్ అయ్యర్.

ఈ కుంభకోణంలో ఇప్పటికే ముగ్గురు అధికారులను సస్పెండ్ చేశారు. దోషులుగా తేలిన వారిని కఠినంగా శిక్షిస్తామని ప్రధాని గంభీరంగా ప్రకటించారు. ఈ శిక్షలన్నీ క్రీడల నిర్వహణ అయిన తర్వాత ఉంటాయట. ప్రవాహం మధ్యలో గుర్రాలను మార్చలేమని ప్రభుత్వం చెప్పింది. పెద్దతలకాయలను మాత్రం ముట్టుకోరు.

2008 సంవత్సరంలో చైనా ఒలింపిక్స్ నిర్వహించి ప్రపంచదేశాల ప్రసంశలు అందుకుంది. క్రీడల్లో నెం 1గా ఎదిగింది. వందదాకా పతకాలు కొట్టేసింది. మనం ఇక్కడ అదివరకు ఉన్న వాటిని రిపేరు చేస్తుంటే, చైనాలో కొత్తగా 15 స్టేడియాలు కట్టారు. మనది ఆటల్లో ప్రథమస్థానం కాదు. అవినీతిలో ప్రథమస్థానం. మనకొచ్చేది ప్రసంశలు కాదు, అభిశంసలు.

కామన్ వెల్త్ క్రీడల నిర్వహణలో మరో కోణం ఉంది. ఇది 63 సంవత్సరాల స్వతంత్ర భారతం సిగ్గుపడాల్సిన అంశం. నిర్మాణ పనుల్లో పాల్గొంటున్న 4 లక్షల మంది కాంట్రాక్టు వర్కర్లకు కనీస వేతనాలు, ఇతర చట్టబద్ధ సౌకర్యాలు లేవని, అమానవీయ పరిస్థితుల్లో బతుకుతున్నారని ఢిల్లీ హైకోర్టు నియమించిన కమిటీ తన రిపోర్టులో తేల్చి చెప్పింది. ప్రమాదాలు జరిగినప్పుడు రిపోర్టు చేయరు. భద్రతా సౌకర్యాలు లేవు. పశువుల కొట్టాల్లాంటి గదుల్లో వారి నివాసం.

73 దేశాల నుండి క్రీడాకారులు వస్తారట. ఢిల్లీ అందంగా కనిపించాలట. మురికివాడల్లో ఉన్న పేదల ఇళ్ళన్నీ పడగొట్టారు. బిచ్చగాళ్ళను బయటకు పంపించారు. సుందరీకరణ చేస్తున్నారు.

ఎవరికోసం ఇదంతా? దేశంలో మెజారిటీ ప్రజలకు క్రీడా సౌకర్యాలు అందుబాటులో లేవు. కనీస జీవన సౌకర్యాలు లేవు. ఇవన్నీ వచ్చిన నాడే కామన్ వెల్త్ క్రీడలకు లేదా ఇంకోరకం క్రీడలకి అర్థం, పరమార్థం ఉంటుంది. అప్పటివరకూ ప్రజల సొమ్మంతా భోజ్యమే! పతకాల పట్టికలో అథమ స్థానమే!

పి.అజయ్ కుమార్

దక్షిణాఫ్రికాలో 10 లక్షల మంది కార్మికుల సమ్మె



బతికేందుకు సరిపడా వేతనమివ్వాలని డిమాండ్ చేస్తూ దక్షిణాఫ్రికాలో 10 లక్షల మందికి పైగా ప్రభుత్వ రంగ కార్మికులు, ఉద్యోగులు సమ్మెకు దిగారు. ఆగస్టు 18న ప్రారంభించిన సమ్మె 19 వరకు కొనసాగింది. పాఠశాలలు, ఆస్పత్రులు, ప్రభుత్వ కార్యాలయాలు మూతపడ్డాయి. ఉద్యోగ, కార్మికులంతా ప్రభుత్వ కార్యాలయాల ముందు గుమిగూడి నిరసన తెలియజేశారు. జీవించేందుకు సరిపడా వేతనం, అందుబాటులో ఉండే గృహవసతి కావాలని కార్మికులు అడుగుతుంటూ ప్రభుత్వం మాత్రం నిధులు లేవని చేతులెత్తేస్తోంది. ప్రభుత్వవాదన కార్మికులలో మరింత అలజడిని కలిగిస్తోంది. దీంతో కార్మికులు సమ్మెబాట పట్టారు. ఈ సమ్మెలో 21 యూనియన్లతో కూడిన కొసాటూ ప్రధాన పాత్ర పోషిస్తోంది. ★

ఆకలి మంటల దిశగా పేద, వర్గమానదేశాలు

రానున్న కొద్దిరోజులలో పేద, వర్గమాన దేశాలు తీవ్రస్థాయిలో ఆహార కొరతను ఎదుర్కొనున్నాయని అంతర్జాతీయ రిస్క్ మేనేజ్మెంట్ కన్సల్టెన్సీ సంస్థ తన తాజా నివేదికలో స్పష్టం చేసింది. పెరుగుతున్న నిత్యావసరాల ధరలు, ప్రకృతి వైపరీత్యాలు పేద, వర్గమాన దేశాలను కష్టాల కడలిలోకి నెడుతున్నాయి. తగ్గుతున్న సాగుబడి, రవాణా సౌకర్యాలలేమి ఆహార కొరతకు ఆజ్యం పోస్తున్నాయని ఆ సంస్థ నివేదికలో పేర్కొన్నది. ఆహార ముప్పును ఎదుర్కొంటున్న దేశాలు ప్రధానంగా ఆసియా, ఆఫ్రికాలో ఉన్నాయి. నిత్యావసర మార్కెట్లలో వస్తున్న ఆటపోట్లు పేద దేశాల ఆహార భద్రతను దెబ్బతీస్తున్నాయని సంస్థ తెలిపింది. ఈ సంస్థ 163 దేశాలలో సర్వేలను నిర్వహించి అత్యధికంగా ఆహార ముప్పు ఎదుర్కొంటున్న దేశాలను గుర్తించింది. 1) ఆఫ్ఘనిస్తాన్, 2) కాంగో, 3) బురుండి, 4) ఎరిట్రీయా 5) సూడాన్, 6) ఇథియోపియా, 7) అంగోలా, 8) లైబీరియా, 9) ఛాడ్, 10) జింబావ్వేలు జాబితాలో మొదటి పదిస్థానాల్లో ఉన్నాయి. ★



ప్రపంచ రెండవ ఆర్థికశక్తిగా ఎదిగిన చైనా

చైనా ప్రపంచంలో రెండవ ఆర్థిక శక్తిగా అవతరించింది. ప్రపంచంలో అత్యధిక జనాభా కలిగిన చైనా ఆర్థిక రంగంలోను ప్రబలమైన శక్తిగా ఎదగడానికి అవిశ్రాంతంగా కృషి చేస్తున్నది. ఇటీవలి కాలంలో జర్మనీ, ఫ్రాన్స్, ఇంగ్లాండ్ల ఆర్థిక వ్యవస్థలను అధిగమించిన చైనా ఇప్పుడు రెండవ ఆర్థిక శక్తిగా కొనసాగుతున్న జపాన్ ను సైతం అధిగమించింది. సంవత్సరము రెండవ త్రైమాసికంలో జపాన్ ఆర్థిక వ్యవస్థ విలువ 1.28 ట్రిలియన్ డాలర్స్ కాగా, చైనా ఆర్థిక వ్యవస్థ విలువ 1.33 ట్రిలియన్ డాలర్లు. 2030 నాటికి అమెరికా ఆర్థిక వ్యవస్థను కూడా అధిగమించి ప్రపంచంలోనే అగ్రగామి ఆర్థిక వ్యవస్థగా ఆవిర్భవించగలదని ఆర్థిక వేత్తలు అంచనా వేస్తున్నారు. కమ్యూనిస్టు పార్టీ మార్గదర్శకంగా చైనా ఆర్థిక రంగంలో అనేక విజయాలను సాధిస్తున్నది. దేశీయ వాణిజ్యం పెరుగుదల, విదేశీ మారక నిల్వలు, అమెరికాకు మొత్తం ఋణం ఇవ్వడం, చమురు, బొగ్గు, ఇనుము వంటి రంగాలలో పురోగతితో ముందుకు దూసుకుపోతున్నది. మన దేశంకంటే 2 సంవత్సరాలు ఆలస్యంగా స్వాతంత్ర్యాన్ని సాధించుకున్న చైనా జన సంఖ్య ఎక్కువ, వనరులు తక్కువగా ఉన్నప్పటికీ ప్రణాళికాబద్ధంగా పనిచేసే కమ్యూనిస్టుల నాయకత్వంలో వేగంగా అభివృద్ధి సాధిస్తున్నది. ★

చిలీ గని కార్మికుల సమ్మె సైరన్

పరిశ్రమల ప్రైవేటీకరణ వలన చిలీలో గని కార్మికుల భద్రత గాలిలో కలిసిపోయింది. ఈ మధ్య చిలీలో 20 గని ప్రమాదాలు జరిగి 31 మంది కార్మికులు మరణించారు. ఆగస్టు 8న శాన్ ఎస్టెబెన్లో గని కూలి 33 మంది కార్మికులు అందులో చిక్కుకుపోయారు. ప్రైవేటు పరిశ్రమలు లాభాలు మినహా కార్మికుల భద్రత గురించి పట్టించుకోకపోవడంతో ప్రమాదాల సంఖ్య పెరిగిపోతున్నదని, లాభాలే లక్ష్యంగా పనిచేసే కంపెనీలను నియంత్రించాలని చిలీ మైనర్స్ ఫెడరేషన్ డైరెక్టర్ మిగెల్ చెర్రాజా డిమాండ్ చేశారు. గనులలో నెలకొన్న అభద్రతా పరిస్థితులపై ఆందోళన చేపట్టనున్నట్లు గని కార్మిక సంఘాల నాయకులు ఆగస్టు 9న ప్రకటించారు.



- అబ్బాస్ ★

విశాల మద్దతుతో ఉద్భవం అవుతున్న గ్రామపంచాయితీ సిబ్బంది సమైక్య



అతి తక్కువ వేతనాలతో పనిచేస్తున్న గ్రామపంచాయితీ సిబ్బంది ఉద్యోగులు, కార్మికులు ఆగస్టు 14 నుండి సమైక్యంగా ఉన్నారు. నెలకు మైనర్ పంచాయితీల్లో 150-500 రూపాయలు, మేజర్ పంచాయితీల్లో 1250-3000 రూపాయలు మాత్రమే చెల్లిస్తున్నారు. అవి కూడా నెలల తరబడి అందక అనేక ఆర్థిక ఇబ్బందులకు గురౌతున్నారు. ఏళ్ళ తరబడి పనిచేస్తున్నా వర్మినెంట్ చేయకుండా ప్రభుత్వం వెట్టిచాకిరీ చేయించుకుంటున్నది. రాష్ట్ర వ్యాప్తంగా ఒకే విధంగా వేతనాలను నిర్ణయించకుండా సర్పంచ్లకొదిలేసి వారిని అభద్రతా భావానికి గురి చేస్తున్నది సర్కార్. కనీస వేతనాలు నిర్ణయించమంటే మీనమేషాలు లెక్కించే ప్రభుత్వం ఎంపిలు, ఎంఎల్ఎల వేతనాలను మాత్రం భారీగా పెంచుకుంటున్నది. సర్పంచ్లు మొదలుకొని రాష్ట్ర ముఖ్యమంత్రి వరకు మొరపెట్టుకున్నా వీరి కష్టాలు వారిని కరిగించలేదు. అనివార్య పరిస్థితుల్లో ఆగస్టు 14 నుండి రాష్ట్ర వ్యాప్తంగా నిరవధిక సమైక్య పురికొల్పిన పరిస్థితులు ఏర్పడ్డాయి. ఏదో ఒకరోజు వేతనం పెరగకపోతుందా? వర్మినెంట్ కాకపోతుందా? అనే చిరు ఆశతో నిత్యం పస్తులతో పనిచేస్తూ వస్తున్నారు. వీరి గురించి ఎప్పుడు పట్టించుకోని పాలకులు, రాజకీయ పార్టీలు ఎన్నికల సందర్భంగా మాత్రం మభ్యపెట్టి ఓట్లు దండుకుంటాయి. ఓట్లకు గాలం వెయ్యడానికి అనేక వాగ్దానాలు చేస్తూ వస్తున్నాయి. వాటిని నమ్మిన గ్రామపంచాయితీ కార్మికులు మోసపోతునే ఉన్నారు.

2004 ఎన్నికల ముందు మేము అధికారంలోకి వస్తే వర్మినెంట్ చేస్తామని వై.యస్.రాజశేఖర్ రెడ్డి స్వయంగా వాగ్దానం చేశారు. 2008లో అప్పటి పంచాయితీరాజ్ శాఖ మంత్రి జె.సి.దివాకర్ రెడ్డి అందరికీ ఒకే రకమైన వేతనాలు నిర్ణయిస్తామని, పిఎఫ్, ఇఎస్ఎలు ఇస్తామని, పంచాయితీలలో క్లస్టర్స్ ఏర్పడిన తర్వాత అర్హత కలిగిన సిబ్బందిని పంచాయితీ కార్యదర్శులుగా నియమిస్తామని హామీనిచ్చారు. 2009 నుండి పంచాయితీ రాజ్ శాఖమంత్రి బొత్స నత్యనారాయణ అన్ని సమస్యలు పరిష్కరిస్తామని, ప్రస్తుతం పనిచేస్తున్న వారిలో 5 సంవత్సరాలు సర్వీస్ పూర్తి చేసి, 10వ తరగతి పాసైన వారిని పంచాయితీ కార్యదర్శులుగా నియమిస్తామని హామీనిచ్చారు. హామీలు గుట్టలు గుట్టలుగా ఇస్తున్నారే తప్ప అమలు శూన్యం. వీటితో విసుగు చెందిన కార్మికులు సమైక్య బాట పట్టారు.

గ్రామపంచాయితీ కార్మికులవల్ల నిర్లక్ష్యం : అనేక సంవత్సరాలుగా పెండింగ్లో ఉన్న పంచాయితీ సిబ్బంది

సమస్యలు పరిష్కరించకుంటే ఆగస్టు 14 నుండి సమైక్యంగా వెళ్తామని జూలై 15న ప్రభుత్వానికి సమైక్య నోటీసు ఇచ్చారు. మధ్యలో మళ్ళీ ప్రభుత్వం దృష్టికి తీసుకెళ్లారు. అయినా స్పందించకపోవడంతో 14 ఆగస్టు నుండి సమైక్య ప్రారంభమైంది. మొదట్లో సమైక్య జరగదని భావించిన ప్రభుత్వం కార్మికుల పట్టుదలను చూసి నాయకత్వాన్ని చర్చలకు పిలిచింది. 3 సార్లు మంత్రితో, 2 సార్లు కమీషనర్తో, 1 సారి ప్రిన్సిపల్ సెక్రటరీతో చర్చలు జరిగాయి. ప్రధానమైన సమస్యల్ని చర్చించకుండా ప్రభుత్వం దాటవేసింది. ఒకవైపు చర్చలు జరుపుతూనే మరోవైపు రాష్ట్రంలో పారిశుధ్యవారోత్సవాలను నిర్వహించడానికి నిర్ణయించింది. పోటీ కార్మికుల్ని, ఇతర శాఖల ఉద్యోగుల్ని పెట్టి పనిచేయించాలని ప్రయత్నం చేస్తున్నది. అనేక జిల్లాల్లో అరెస్టులు చేయిస్తున్నది. అయినా కార్మికులు పట్టుదలతో పోటీ కార్మికుల్ని రాకుండా అడ్డుకుంటున్నారు. పారిశుధ్య వారోత్సవాలలో పాల్గొంటున్న అధికారులను నిలదీస్తున్నారు. పోలీసులతో తలబడి ప్రతిఘటిస్తున్నారు. భిక్షాటనలు, పొర్లుదండాలు, గుండ్లు గీయించుకోవడం, అర్ధనగ్న ప్రదర్శనలు, డప్పుచాటింపులు, రాస్తారోకోలు, రోడ్ బండ్లు, వంటవార్పు, బూట్పాలిష్ లాంటి వినూత్న కార్యక్రమాలతో నిరసన తెలిపారు. 28-29 రెండు రోజులపాటు డిపిఓ ఆఫీసుల వద్ద జరిగిన ముట్టడిలు పరిపాలనను స్తంభింపజేశాయి.

విశాల మద్దతును కూడా గడుతున్న సమైక్య : అన్యాయానికి గురౌతున్న పేద కార్మికులు చేస్తున్న సమైక్య విశాలమైన మద్దతు వస్తున్నది. ఈ సమైక్య పరిష్కరించాలని ఇప్పటికీ ప్రజాసంఘాల ఐక్య వేదిక, జాస్థా ప్రభుత్వాన్ని డిమాండ్ చేశాయి. అనేక జిల్లాల్లో పార్టీలకతీతంగా వార్డుమెంబర్స్ నుండి శాసన సభ్యుల వరకు ఈ సమైక్య తమ సంఘీభావం తెలియజేస్తున్నారు. జిల్లాల్లో సర్పంచ్ల సంఘం ఫోరం మద్దతు తెలిపింది. అనేక జిల్లాల్లో గ్రామపంచాయితీ పాలక మండలిలు సమస్యలు పరిష్కరించాలి. సమైక్యను నివారించాలని తీర్మానాలు చేసి ప్రభుత్వానికి పంపిస్తున్నాయి. కెపిపిఎస్, అంబేద్కర్ సంఘాలు, మాదిగ దండోర, మాలమహానాడు, దళిత సంఘాలు మద్దతునిస్తున్నాయి. అత్యధికులు దళితులుగా ఉన్నవారి పట్ల ప్రభుత్వం నిర్లక్ష్యం విడనాడాలని హెచ్చరిస్తున్నాయి. కర్నూల్ జిల్లాలో పంచాయితీ కార్యదర్శులు ఈ సమైక్య మద్దతుగా కలెక్టర్ ఆఫీసు ముందు ధర్నా నిర్వహించారు. గ్రామపంచాయితీ ఉద్యోగుల సంఘం సమైక్యలో భాగస్వాములు అవుతామని ప్రకటించారు. సిఐడియు సమైక్య సంఘీభావంగా జీపు యాత్రలను నిర్వహించింది. ప్రజల నుండి సానుకూలమైన స్పందన వస్తున్నది. ఎపి అంగన్వాడీ వర్కర్స్ & హెల్పర్స్ యూనియన్ సమైక్య సంఘీభావంగా సెప్టెంబర్ 4న ప్రదర్శనలు, ధర్నాలకు పిలుపునిచ్చింది. దీంతో రెట్టింపు ఉత్సాహంలో విశాల మద్దతు కూడగట్టుకొని సమైక్య ఉధృతం చేసే ప్రయత్నాలు ముమ్మరంగా సాగుతున్నాయి.

పాలడుగు భాస్కర్



ఐక్యంగా పోరాడి విజయం సాధించిన పాలిష్ బండల కార్మికులు

బేతంచెర్ల పాలిష్ బండల కార్మికులు సంఘటితంగా 40 రోజులు సమైక్య చేసి కూలీ రేట్లు పెంచుకున్నారు. కర్నూలు జిల్లా బేతంచెర్ల పాలిష్ బండలు రాష్ట్రంలో ప్రసిద్ధి చెందినవి. 400 ఫ్యాక్టరీలు ఉన్న ఈ ప్రాంతంలో వేలాది మంది పనిచేస్తున్నారు. వీరికి నెలకు రూ॥ 1500ల నుండి రూ॥ 2000/-ల వేతనాలు చెల్లిస్తున్నారు. ఇక్కడికి జిల్లాలోని కరువు మండలాల నుండి వలస వచ్చి జీవనం కొనసాగిస్తారు. కొన్ని కుటుంబాలు ఎక్కడ నుండో వలస వచ్చి అక్కడే స్థిరపడినవారు ఉన్నారు. ఇక్కడ కూలీ రేట్లు యూనిట్ పద్ధతిన నడుస్తుంది. 2.50 యూనిట్లకు (చదరం) 51 రూపాయలు ఇస్తారు. గతంలో 2 సంవత్సరాల క్రితం 45 రూపాయలు ఉన్నదాన్ని రెండు రోజులు సమైక్య చేసి 6 రూపాయలు పెంచుకున్నారు. రాసుకున్న అగ్రిమెంటు పూర్తి అయినందున. నిత్యావసర వస్తువుల ధరలు పెరిగి అందినందున కూలీ రేట్లు పెంచాలని పాలిష్ బండల ఫ్యాక్టరీ కార్మికుల యూనియన్ (సిఐటియు)డిమాండ్ నోటీసు ఇచ్చింది. నోటీసు ఇచ్చిన రెండు రోజుల అనంతరం యజమానులు చర్చలు జరిపి మరో రెండు రోజులకు వాయిదా వేశారు. రెండురోజుల అనంతరం రేపు, మాపు అంటూ యజమానులు కార్మిక నాయకులను త్రిప్పి చర్చలు జరగకుండా చేశారు. తప్పనిసరి పరిస్థితుల్లో కార్మికులు 26 రోజుల తర్వాత సమైక్యంలోనికి వెళ్ళవలసి వచ్చింది.

సమైక్య విచ్ఛిన్నానికి ప్రయత్నం : పాలిష్ బండల కార్మికులు చేస్తున్న సమైక్య విచ్ఛిన్నం చేయాలని యజమానులు చాలా కుతంత్రాలు పన్నారు. యూనియన్ వదలిరండి మీకు కూలీ రేట్లు పెంచుతాం. అంతేకాకుండా మీకు ప్రతి సంవత్సరం రెండు రూపాయల ప్రకారం పెంచుతామని ఆశలు చూపించారు. అప్పటికి కార్మికులు మాట వినక పోవడంతో బెదిరింపులకు పాల్పడ్డారు. తమ దగ్గర తీసుకున్న అడ్వాన్సులు తిరిగి ఇవ్వాలని, నివాసం ఉండటానికి ఇచ్చిన షెల్టర్లను వెంటనే ఖాళీ చేయించాలని ఒత్తిడి తీసుకొని వచ్చారు. ఎన్ని ఒత్తిళ్ళు వచ్చినా పట్టుదలతో 40 రోజులపాటు సమైక్య కొనసాగించారు.

క్షేత్రస్థాయి కార్మిక ఐక్యత : బేతంచెర్లలోని కార్మికులు పాలిష్ బండల కార్మికుల సమైక్య మద్దతు తెలియచేసి క్షేత్రస్థాయి కార్మిక ఐక్యతను చాటారు. పాలిష్ బండల కార్మికులు చేస్తున్న సమైక్య 35 రోజులు గడుస్తున్న పరిష్కారం కానందున మండల సిఐటియు కమిటీ పాలిష్ బండల కార్మికులకు సంఘీభావంగా పారిశ్రామిక బండ్కు పిలుపునిచ్చింది. 5 వేల కరపత్రాలు పంపిణీ చేసింది. సిఐటియు పిలుపుకు స్పందించి హమాల్, ఆటో, భవన నిర్మాణం, గ్రామపంచాయితీ, అంగన్వాడీ, గ్రామసేవకులు తదితర 9 రంగాలు పారిశ్రామిక సమైక్య మద్దతుగా పాల్గొన్నారు. 5 వందల మంది కార్మికులతో ప్రదర్శన సభ నిర్వహించడం జరిగింది. తోటి కార్మికులు ప్రదర్శించిన సంఘీభావ ఉద్యమం పాలిష్ ఫ్యాక్టరీ కార్మికుల్లో మరింత ఉత్సాహాన్ని నింపింది.

పారిశ్రామిక బండ్ జయప్రదం కావడాన్ని గమనించిన యజమానులు చర్చలకు దిగివచ్చారు.

దీక్ష భగ్గుం చేసిన పోలీసులు-మళ్ళీ సిద్ధమైన కార్మికులు : 5 రోజులుగా నిరవధిక దీక్ష చేస్తున్న నలుగురు కార్యకర్తలను రాత్రి 12 గంటల సమయంలో పోలీసులు దీక్ష భగ్గుం చేసి బనగానపల్లె పోలీస్ స్టేషన్కు తరలించడం జరిగింది. ఉదయాన్నే కార్మికులు మళ్ళీ నిరవధిక దీక్షకు సిద్ధమై ఇద్దరు కార్మికులు కూర్చున్నారు.

చర్చలు : చర్చల సందర్భంగా యజమానులు కార్మికులను వివిధ రకాల షరతులతో ఇబ్బంది పెట్టారు. అయినా నాయకులు వాటినన్నింటిని చేధించి ఒప్పందం చేసుకున్నారు. రెండు సంవత్సరాలకు 5 రూపాయలు పెంచి, ప్రతి సంవత్సరం 2 రూపాయలు పెంచే విధంగా అంగీకరించాలని ప్రతిపాదన పెట్టారు. యూనియన్ నాయకులు దాన్ని ఎటువంటి పరిస్థితుల్లోను ఒప్పుకోమని చెప్పారు. అప్పటి పరిస్థితినిబట్టి అప్పుడు ఒప్పందాలు ఉండాలి తప్ప, లైఫ్ టైమ్ ఒప్పందాలు ఉండరాదని చెప్పారు. కార్మికుల నుండి కొంత మందిని యజమానుల నుండి కొంతమందిని కలిపి కమిటీ పెడదామని, కమిటీ వేతనాలు ప్రతి సంవత్సరం నిర్ణయిస్తుందని కమిటీలో కార్మికులు ఎవరు ఉండాలి యజమానులు, యజమానులు ఎవరు ఉండాలి కార్మికులు సూచించాలని ప్రతిపాదన పెట్టడం జరిగింది. దీన్ని యూనియన్ నాయకులు వ్యతిరేకించారు. వేరే యూనియన్ వస్తే మీ పరిస్థితి ఏమిటని బెదిరించారు. అయినా కార్మికులు ఐక్యంగా నిలబడ్డారు. ఒక యజమాని, యూనియన్ ఏర్పాటు కోసం రెండు సంవత్సరాల వరకు 5 రూపాయల పెంచి ప్రతి సంవత్సరం పెంచేవిధంగా ఒక్కొక్కరి పేరుమీద 5 వేల రూపాయలు డిపాజిట్ చేస్తాం, బోనస్ ఇస్తాం అంటూ తాయిలాలు చూపించి యూనియన్ ఏర్పాటుకు ప్రయత్నించారు. యజమానులు కార్మికుల మధ్యన ఒక యజమాని మధ్యవర్తిగా వ్యవహరించి చర్చలు జరిపి రెండు సంవత్సరాలకు 5 రూపాయల ప్రకారం చదరానికి ఇచ్చే విధంగాను, కూలీ 2 రూపాయలు లేదా 3 రూపాయలు పెంచే విధంగా ఒప్పందం కుదిరింది. రోజుకు ఒక కార్మికుడు 12.50పై రూపాయలు పెంచుకున్నట్లు అవుతుంది.

భూస్వాములే పారిశ్రామిక వేత్తలుగా అవతరించి పెత్తందారి తనంలో వ్యవహరిస్తున్న బేతంచెర్ల ప్రాంతంలో కార్మికులు ఐక్యమత్యంతో విజయం సాధించారు. వారికి జేజేలు. సమైక్య రాష్ట్ర నాయకులు, జిల్లా నాయకులు ప్రత్యక్షంగా పోరాడి సమైక్య జయప్రదానికి సహకరించారు. వారికి కృతజ్ఞతాభివందనలు.

జి.బి.రామాంజనేయులు,

సిఐటియు కర్నూల్ జిల్లా ప్రధాన కార్యదర్శి

ఇంటి పనివారి తొలివిజయం

హక్కులు ఇచ్చేందుకు 61 దేశాలు సిద్ధం

ఐక్యరాజ్యసమితి : ప్రపంచ వ్యాప్తంగా ఉన్న ఇంటిపనివారు తమ హక్కుల సాధన కోసం చేస్తున్న పోరాటంలో తొలివిజయం సాధించారు. ప్రతి దేశంలోనూ ఇంటి పనివారు లక్షల సంఖ్యలో ఉన్నారు. వీరికి ఏహక్కులూ, గుర్తింపు ఉండటం లేదు. ఈ నేపథ్యంలో అంతర్జాతీయ కార్మిక సమాఖ్య (ఐఎల్ఓ) జెనీవాలో ఇంటి పనివారి సదస్సు జరిపింది. ఇందులో ఇంటి పనివారికి వక్కులు, గుర్తింపు ఇచ్చేందుకు దాదాపు 61 దేశాలు అనుకూలంగా ఓటు వేయగా, మరో 14 దేశాలు వ్యతిరేకించాయి. దీంతో ఇంటిపనివారు చేపట్టిన పోరాటం తొలి విజయాన్ని నమోదు చేసుకున్నట్లయింది. పదిరోజులపాటు జరిగిన చర్చల్లో ప్రపంచ వ్యాప్తంగా అన్ని దేశాల నుంచి ఇంటిపనివారి తరపున వారి ప్రతినిధులు పాల్గొన్నారు. ఇంటి పనివారి భవిష్యత్తును దృష్టిలో పెట్టుకుని ప్రభుత్వాల చట్టాల్లో కొన్ని సవరణలు చేయాలని ప్రతినిధులు కోరారు. ఇంటి పనివారికి ఆర్థిక స్థిరత్వం, గుర్తింపు ఇవ్వడంపై ప్రధానంగా చర్చించారు. వీరికి సంబంధించి హక్కులు, స్థిరత్వం వంటివాటిపై కొన్ని దేశాల్లోని ప్రభుత్వ ఉన్నతాధికారులు కోర్టులకు వెళ్ళారని ప్రతినిధులు వివరించారు. వీటిలో ఉరుగ్వే, దక్షిణాఫ్రికా ఉన్నాయి. ఆఫ్రికా, ఆస్ట్రేలియా, లాటిన్ అమెరికా, అమెరికా ప్రభుత్వాలు సాధారణ అంశాలను అమలు చేయడంతోపాటు కొన్ని నూతన సవరణలు ప్రవేశపెట్టేందుకు సిద్ధంగా ఉన్నట్లు

ప్రకటించాయి. దీనిద్వారా కనీస వేతనం, పని వయసు, పని సమయం, బాల కార్మికులను పనులకు దూరంగా ఉంచడం పరిహారం...మొదలైన అంశాలను సవరణల్లో ప్రతిపాదించారు. ఈ సదస్సులో కొన్ని ప్రధాన నిర్ణయాలు తీసుకున్నప్పటికీ ఇంకా అనేక ముఖ్య సమస్యలు, సవాళ్ళు మిగిలే ఉన్నాయని కార్మికుల ప్రతినిధులు చెబుతున్నారు. వాటిలో ప్రధానమైనవి. సాంఘిక రక్షణ, సమానత్వం, పనిసమయం, ఆరోగ్యం, రక్షణ మిగిలిన చోట్ల చేస్తున్న పనికి, ఇబ్బల్లో చేస్తున్న పనికి మధ్య తేడాను అంచనావేసి పర్యవేక్షించటం వంటివి ఉన్నాయి. తుది దశ చర్చలు 2011లో జరుగుతాయని ప్రతినిధులు తెలిపారు. వచ్చే ఏడాది అంతర్జాతీయ ఇంటి పనివారి ఐడిడబ్ల్యుఎన్ ఆధ్వర్యంలో సదస్సు జరగనున్నట్లు చెప్పారు. ఇప్పటికి పైన చెప్పుకున్న సమస్యలపై అంతర్జాతీయ సమాజాల్లో అన్ని వర్గాల్లో చర్చలు జరిపి పూర్తి స్థాయి మద్దతు పొందేందుకు తీవ్ర కృషి చేయనున్నట్లు తెలిపారు. ఇంటి పనివారి దుర్భర పరిస్థితులపట్ల జాగరూకత అవసరమని ప్రతినిధులు భావించారు. “వర్కర్ గ్రూప్” అధికార ప్రతినిధి హాలీమాయాకోబ్ ఐఎల్ఓలోని త్రైపాక్షిక కమిటీకి సమస్యలను వివరించారు. చరిత్రాత్మకమైన ఈ చర్చలు అన్ని వర్గాల ఇంటి పనివారికి ఎంతో ఉపయోగకరమని ఆమె అన్నారు.

- మానవి సౌజన్యంతో

మధ్యాహ్నభోజన పథక కార్మికుల రాష్ట్ర సదస్సు

ఎపి మధ్యాహ్న భోజన కార్మికుల యూనియన్ రాష్ట్ర సదస్సు ఆగస్టు 29న అంబేద్కర్ భవన్లో సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ ప్రారంభించారు. ఈ సందర్భంగా ప్రతి మహిళా రాజకీయ వేత్త కావాలని ఒక మహానుభావుడు అన్నారు. ఆ రకంగా మధ్యాహ్న భోజన పథక కార్మికులంతా చైతన్యవంతులు కావాలని ఆయనన్నారు. కేంద్ర ప్రభుత్వం గౌరవ వేతనం పేరుతో 1000 రూపాయలు ఇవ్వటానికి నిర్ణయించి కేంద్రం వాటాగా 750 రూపాయలు విడుదల చేసింది. ఆందోళనలు, పోరాటాలు చేసి సాధించుకున్నదే. అయితే రాష్ట్ర ప్రభుత్వం ఇవ్వాలన్న తన వాటా 250 రూపాయలు మాత్రం నెలలు గడుస్తున్నా నేటికీ చెల్లించలేదు. ఇవి సాధించుకోవాలన్నా, సమస్యల పరిష్కారం కావాలన్నా పోరాటం తప్ప మరో మార్గం లేదన్నారు.

మధ్యాహ్న భోజనం యూనియన్ ఆల్ ఇండియా కన్ఫెడరేట్ సింధు మాట్లాడుతూ ఈ పథకాన్ని డ్రాపౌట్స్ తగ్గించటానికి, పౌష్టికహారం అందించటానికి సుప్రీం కోర్టు ఆదేశానుసారం పెట్టారు. ఈ పథకం బావి పౌరులభివృద్ధి, వారి భవిష్యత్తుకు సంబంధించింది. ఆషా, అంగన్వాడీ వగైరా పథకాలలో పనిచేస్తున్న మహిళలకు కనీస వేతనాలు అమలు చేయకుండా,



సౌకర్యాలు కల్పించకుండా రాష్ట్ర ప్రభుత్వాల వాటా భరించాలని చెప్పటంతో రాష్ట్రాలు తమ వాటాలు చెల్లింపులో నిర్లక్ష్యం వలన ఈ పథకంలో అనేక సమస్యలు పెరుగుతున్నాయి.

ప్రపంచ బ్యాంకు విధానాలు అమలు చేస్తూ విదేశాల నుండి, స్వదేశాల నుండి విరాళాలు సేకరించి లాభాలు గడిస్తున్న స్వచ్ఛంద ధార్మిక, ప్రైవేటు సంస్థలకు మధ్యాహ్న భోజన పథకాన్ని అప్పజెప్పి చేతులు దులుపుకోవాలని కేంద్ర, రాష్ట్ర ప్రభుత్వాలు ప్రయత్నిస్తున్నాయి. ఒరిస్సాలో వేదాంత గ్రూపు, ఆంధ్రప్రదేశ్లో ఇస్కాన్, నాంది పౌండేషన్ మొదలైన సంస్థలకు ఈ పథకాన్ని అప్పగించాలని ప్రభుత్వాలు నిర్ణయించాయి. వీటికి వ్యతిరేకంగానూ, ప్రభుత్వ విధానాలను వ్యతిరేకంగా కార్మిక వర్గం సెప్టెంబర్ 7న చేస్తున్న దేశవ్యాప్తంగా సమ్మె చేపట్టనున్నాయి. ఈ సమ్మెలో రాష్ట్రంలోనున్న మధ్యాహ్న భోజన కార్మికులంతా పాల్గొనాలని సదస్సు పిలుపునిచ్చింది. ఈ సదస్సుకు నాగమణి, చక్రపాణి, లక్ష్మిలు అధ్యక్షవర్గంగా వ్యవహరించారు.

మీకు తెలుసా!

బిపిఎల్/ఎపిఎల్/ఐపిఎల్

బి.పి.ఎల్., ఎ.పి.ఎల్.కు ఐ.పి.ఎల్.కు సంబంధమే లేదు. మొదటి రెంటికి అర్థం పేదరేఖ దిగువ, ఎగువ. ఐ.పి.ఎల్ అంటే ఏమిటో తెలుసుకదా! ఇండియన్ ప్రిమియర్ లీగ్! అంటే క్రికెట్ ఆటగాళ్ళను వేలంపాటలో కొనుక్కొంటారు. ఈ కొనుక్కొన్న కోళ్ళకి పందేలు పెడతారు. గెల్చిన వాళ్ళకి మళ్ళీ కోట్లీస్తారు. ఇదో వేల కోట్ల జూదం. లక్షలాది జనం విరగబడి చూసే సంబరం.

ఇక పాయింట్లొక్కొక్కదాం.

పాపం! వేమన గారు పురుషులందు పుణ్యపురుషులు వేరన్నాడు. కాని మన పాలకులు పేదలందు నిరుపేదలు వేరంటున్నారు. డా॥ అర్జున్ సేన్ గుప్తా కమిషన్ అంచనా ప్రకారం దేశంలో 83 కోట్ల మంది (77 శాతం) భారతీయులు రోజుకు 20 రూపాయలు కూడా ఖర్చుచేయలేక పోతున్నారు. వీరందరికీ రేషన్ బియ్యం/గోధుమ కిలో 3 రూపాయలకు అందిస్తే ప్రభుత్వానికి సంవత్సరానికి ఖర్చు 84,399 కోట్లు. (ప్రవీణ్ రూపా, నిలాచల్ ఆచార్య) మరో అంచనా ఇది 45000 కోట్లు అంటే మన జిడిపిలో 1.48 శాతం. అంత డబ్బు వీరి వద్ద లేదట!

ఒక ఎయిర్ పోర్టు నిర్మాణానికి ఖర్చు 10000 కోట్లు.
కామన్ వెల్త్ గేమ్స్ ఖర్చు 40000 కోట్లు.
స్పెక్ట్రమ్ కుంభకోణంలో కోల్పోయింది 60000 కోట్లు.
కార్పొరేట్లకు ఇచ్చిన పన్ను రాయితీ 5.02 లక్షల కోట్లు.
మన జిడిపిలో 8 శాతం.

భాతర దేశం అంటే తిండిలేనివాళ్ళు, పేదరికమేనా? కాదండి బాబు! సత్యజిత్ రే, మృణాల్ సేన్ లు పేదరికాన్ని చూపించి అవార్డులు పొందారు.

దేశంలో డాలర్ బిలియన్ అంటే శతసహస్ర కోటీశ్వరులు అమెరికావారి ఫోర్బ్స్ పత్రిక అంచనాలో 52 మంది. ముఖేష్ అంబానీ ఆయన భార్య నీతూకి పుట్టిన రోజు కానుకగా 250 కోట్లు ఖరీదు చేసే విమానం కొనిచ్చాడు. ఆయన అనుంగు సోదరుడు అనిల్ అంబానీ తన భార్య టీనా పుట్టిన రోజు కానుకగా ఒక దీవినే కొనిపెట్టాడు.

ఇదండి! బిపిఎల్/ఎపిఎల్/ఐపిఎల్ కథ!

ఆప్టాల్! భారతీయులు!!

భారతీయుల జీవితాలు అమెరికా ప్రభువులకు ఒక లెక్కా?!! ఈ లెక్క చూడండి, మీకే తెలుస్తుంది. యూనియన్ కార్పొరేట్ కేసులో 5,74,369 మంది భోపాల్ బాధితులకు ఇచ్చింది 4,700 లక్షల డాలర్లు, అంటే ఒక్కొక్కరికి 818 డాలర్లు అంటే సుమారు 40,000 రూపాయలు. ఇదే యూనియన్ కార్పొరేట్ కు చెందిన నిర్మాణ సంస్థలో ఆజ్ బెస్టాస్ వాడకం వల్ల దాన్లో పనిచేసే కార్మికుడికి ఒక వింత క్యాన్సర్ వ్యాధి సోకిందని ఫ్లోరిడాలోని కోర్టు 140 లక్షల డాలర్లు చెల్లించమని తీర్పు చెప్పింది ఇటీవల. వెరసి, భారతీయుల జీవితాలకంటే అమెరికన్ల జీవితాలు 17,000 రెట్లు ఎక్కువ విలువైనవి!

మరో విశేషం చూడండి. ఓ ముప్పయి యేళ్ళు అమెరికన్ కోర్టుల్లో పైన చెప్పిన కేసు వాదించిన జువాన్.పి.బేటా (ఫెర్రారో లా ఫర్మీ, మియామి) గారి మాటల్లో భోపాల్ ఘటన అమెరికాలో జరిగుంటే దాని అధికార్లు జైళ్ళలో ఉండే వారని, నష్టపరిహారాలు చెల్లించలేక కంపెనీని అమ్మేయ్యాల్సి వచ్చేదట!

హై నెట్ వర్త్ ఇండివిడ్యువల్స్

(హెచ్ఎన్డబ్ల్యుఐ) మన దేశంలో 1,20,000 మొత్తం మన జనాభాలో 0.01 శాతం. అంటే 5 కోట్లు పైగా ఆస్తులు ఉన్నవారు. 2008 బొంబాయి స్టాక్ ఎక్స్చేంజి లెక్కల ప్రకారం ఈ హెచ్ఎన్డబ్ల్యుఐల సగటు ఆస్తులు 16.6 కోట్లు 2007-08 నేషనల్ శాంపుల్ సర్వే లెక్కల ప్రకారం లెక్కగద్దే ఒక సగటు పట్టణ భారతీయుడు ఆస్థాయికి చేరుకోవాలంటే 2238 సంవత్సరాలు పడ్తుందట!

ఆర్.సుధాభాస్కర్

కార్మిక వ్యతిరేక విధానాలపై ఐక్య ఉద్యమాలు చేయాలి

సంఘటిత, అసంఘటిత కార్మికులు ఎదుర్కొంటున్న కార్మిక, ప్రజావ్యతిరేక విధానాలపై కార్మికులు సంఘటితంగా ఉద్యమించాలని సిఐటియు రాష్ట్ర కార్యదర్శులు పి.అజయ్ కుమార్, ఉమామహేశ్వరావులు పిలుపునిచ్చారు. సిఐటియు వరంగల్ నగర కమిటీ ఆధ్వర్యంలో జూలై 10, 11, 12 తేదీల్లో మూడురోజులపాటు వరంగల్ నగరంలోని కాకతీయ యూనివర్సిటీలో కార్యకర్తల క్లాసులు నిర్వహించారు. ఈ క్లాసులలో 21 రంగాల నుండి 150 మంది ఎంపిక చేసిన కార్యకర్తలు పాల్గొన్నారు.

సిఐటియు 12వ రాష్ట్ర మహాసభల వెలుగులో ఈ క్లాసులు జరిగాయి. ప్రభుత్వం అనుసరిస్తున్న కార్మిక వ్యతిరేక విధానాలపై ఉద్యమించాలని, యాజమాన్యాలకు అనుకూలంగా వ్యవహరిస్తున్న లేబర్ అధికారులను నిలదీయాలని, క్షేత్రస్థాయిలో కార్మికుల ఐక్యతను కూడగడుతూ సమస్యల సాధనకోసం సమరశీల ఉద్యమాలు చేయాలని క్లాసుల్లో బోధించిన నాయకులు పిలుపునిచ్చారు.



పని ప్రదేశాల్లోని సమస్యలే కాకుండా కార్మిక నివాస ప్రాంతాల్లో వారు ఎదుర్కొంటున్న సమస్యలపై ఆందోళన పోరాటాలు చేయాలని కోరారు.

ఈ క్లాసులకు ప్రిన్సిపల్ గా మెట్టురవి వ్యవహరించగా సిఐటియు నగర నాయకులు జి.వెంకటేశ్వర్లు, పి.అన్నపూర్ణ రమాదేవి, ప్రసన్న, జ్యోతి, వి.సారంగపాణి, శకంత్, బి.సురేష్, మేరీ, సారయ్య, విష్ణువర్ధన్, డి.ప్రకాష్లు పాల్గొన్నారు.

ఎఫ్ఎఫ్ఎఫ్ గుర్తింపు ఎన్నికల్లో సిఐటియు రెండోసారి విజయం

వశ్చిమగోదావరి జిల్లా తాడేపల్లిగూడెం సమీపంలోని ఘడ్స్, ఫ్యాట్స్ అండ్ ఫెర్టిలైజర్స్ ఆయిల్ మిల్ నందు ఆగస్టు 5న జరిగిన యూనియన్ గుర్తింపు ఎన్నికల్లో సిఐటియు రెండోసారి విజయం సాధించింది. గత 6 సంవత్సరాలుగా గుర్తింపు యూనియన్ గా సిఐటియు అనుబంధ సంఘం ఘడ్స్, ఫ్యాట్స్ అండ్ ఫెర్టిలైజర్స్ స్టాఫ్ & వర్కర్స్ యూనియన్ పనిచేస్తున్నది. కార్మిక శాఖ ఆగస్టు 5న గుర్తింపు ఎన్నికలు నిర్వహించింది. ఎఫ్ఐటియు యూనియన్ గుర్తింపు ఎన్నికలో పోటీకి నిలిచింది.. వీరికి ఎఐటియుసి యూనియన్ మద్దతు ఇచ్చింది. ఎన్నికలు మొత్తం 300 మందికి గాను 295 మంది కార్మికులు తమ హక్కును వినియోగించుకున్నారు. ఈ ఎన్నికల్లో సిఐటియు 81 ఓట్లు మెజారిటీతో తిరిగి రెండోసారి గెలుపొందింది. ఎఐటియుసి బలవర్ధింప ఎఫ్ఐటియుకు 107 ఓట్లు రాగా సిఐటియుకు 188 ఓట్లు వచ్చాయి. ఎన్నికల ఫలితాలు ఫ్యాక్టరీలోనే గాక చుట్టు 8 గ్రామాల్లో ప్రభావాన్ని చూపాయి. ఈ సందర్భంగా యూనియన్ అధ్యక్షులు సోమా బాబురావు అధ్యక్షతన ఫ్యాక్టరీ వద్ద జరిగిన విజయోత్సవ సభలో యూనియన్ గౌరవాధ్యక్షులు, సిఐటియు జిల్లా ప్రధాన కార్యదర్శి చింతకాయల సుబ్బారావు మాట్లాడుతూ సిఐటియుకు

మద్దతు ఇచ్చి గెలిపించిన కార్మికులందరికి అభినందనలు తెలియజేశారు. ఎఐటియుసి, ఎఫ్ఐటియుసిలు సిఐటియు యూనియన్ మీద అనేక తప్పుడు ప్రచారాలు చేసినప్పటికీ కార్మికులు వార్ని నమ్మలేదని, సిఐటియుకు గతంకంటే కూడా ఎక్కువ మెజారిటీనిచ్చి గెలిపించారని అన్నారు. గత 25 సంవత్సరాలుగా ఫ్యాక్టరీలో ఎన్నడూలేని విధంగా సిఐటియు చేసిన వేతన ఒప్పందం పెరుగుదలను, ట్రైనీలను హమాల్లను 68 మందిని పర్మినెంట్ ను సాధించడం, 160 మందికిపైగా ప్రమోషన్లు ఇప్పించడం లాంటి అనేక రాయితీలు సాధించడం వలనే సిఐటియుకు కార్మికులందరు పట్టం కట్టారన్నారు. భవిష్యత్లో జరగాల్సిన వేతన ఒప్పందాన్ని మరింత మెరుగైన రాయితీలు సాధించేందుకు సిఐటియు కృషి చేస్తుందని తెలియజేశారు. అందుకు కార్మికులందరూ ఐక్యంగా నిలవాలని కోరారు.

ఈ కార్యక్రమంలో యూనియన్ ఆర్గనైజింగ్ కార్యదర్శి టి.సూర్యప్రకాశరావు, కోశాధికారి టి.గణేష్ రావు, స్టీరింగ్ కమిటీ సభ్యులు కె.కొండలరావు, ఎ.కొండలరావు, ఎఎస్ఆర్ రాజు, రామారావు, దానేశ్వరరావు, ప్రభాకర్ రావు, వండాని సూర్యరావు, టి.నాగరాజు, జి.అప్పలనాయుడు తదితరులు నాయకత్వం వహించారు.

వినిమయ ధరల సూచిక

(బేస్ 2001 = 100)

సెంటర్ సీరిస్	మార్చి	ఏప్రిల్	మే	జూన్
హైదరాబాద్	162	162	165	166
గుంటూరు	172	173	178	183
విశాఖపట్నం	165	166	168	173
వరంగల్	195	194	200	203
విజయవాడ	175	175	177	181
గోదావరి ఖని	187	185	188	193
రాష్ట్ర సీరిస్				
విజయనగరం	184	185	186	190
రాజమండ్రి	180	182	183	186
జగ్గయ్యపేట	184	185	186	189
తిరుపతి	173	174	175	178
కొత్తగూడెం	179	184	182	185
నిజామాబాద్	183	184	187	190
ఆలిండియా	170	170	172	174
ఏ.పి.	175	176	178	182

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



నాడు-నేడు

నాడు..

ఇద్దరం కలిస్తే చాలు
ఇరానీ చాయ్ ఘుమ ఘుమలతోపాటు
మా స్నేహం పరిమళించేది.
ఒన్ బై టు లాగానే
మాటలను పంచుకునే వాళ్ళం
విహంగంలా విశ్వవీక్షణం చేసే వాళ్ళం
సమాజాన్ని శల్య పరీక్ష చేసే వాళ్ళం
మార్పు సాధించాలనే ముగింపుతో
బోలెడు జ్ఞాపకాలను పోగేసుకుని
రేపటి మీద కొండంత ఆశతో
ఇంటిదారి పట్టే వాళ్ళం!

నేడు..

ఇద్దరం కలిస్తే చాలు
మధ్యం భూతంలాగా
మా మధ్య వచ్చి కూర్చుంటుంది.
ఎడారి ఒంటె లాగా
మొదలయిన పరిచయం
మా జీవితాలకు యజమానయి కూర్చుంది
చీకటి పడితే చాలు
మా ఆలోచనలన్ని
దానిచుట్టే పరిభ్రమిస్తుంటాయి.
పగలే చీకట్లు కమ్ముతుంటాయి.
ఒకొక్క చుక్కా పడుతున్న కొద్దీ
మాలోని వికృత రూపాలు బయట పడుతుంటాయి.
మా నెత్తిమీద పిశాచాలు నాట్యం చేస్తుంటాయి.
రేపనేది లేదన్నట్లుగా
మేం దానికి బానిసలమయ్యాం
ఈ సమాజం మారదని తిట్టుకుంటూ
తూలుతూ, ఊగుతూ ఇంటిదారి పడుతుంటాం!

-సత్యభాస్కర్

**GOVERNMENT OF ANDHRAPRADESH
IT&C DEPARTMENT**

From
The Director,
EDS (RCS),
Rd. No.7, Banjara Hills,
Hyderabad-34.

To
M/s SPANCO Limited
M/s CMS Computers Ltd.,
M/s UTL Technologies Ltd.,
M/s CCS/DMC, Nellore.
M/s HCL Infosystems Ltd.,
M/s Invensis Technologies

Lr.No.EDS/934/EA2/Min.Wages/2010, Dt : 19-7-2010

Sir,


Sub : EDS (RCS)-Payment of Minimum Wages to e-Seva Employees in the State as per Revision of Wage Rates for Contract Labour (Regulation and Abolition) Act, 1970 and the A.P.Rules, 1971-implementation-Reg.

Ref: 1) Prosc. No. S2/3622/09, Dated: 04.08.2009 of the Commissioner of Labour, A.P. Hyderabad published in Part-II Extraordinary A.P.Gazette No. 6, Dated : 18.08.2009.


2) Representation, Dated : 06.07.2010 received on 13.07.2010 from the eSeva Contract Employees Association.

With reference to the above subject, while communicating harewith a copy of the A.P.Gazette Notification issued by the Commissioner of Labour vide reference first cited, you are directed to implement the Revised Wage Rates accordingly as per the Notification to the eSeva employees working under your control immediately and report compliaince in the matter.

// F.B.O. //



DY. DIRECTOR



Encl : Copy of A.P.Gazette Notification No.6 Dt : 18.08.2009

Copy to the Deputy Director (Fin)& Deputy Director (Urban) for information and necessary action

Copy to all the JCs& Addl. Directors of eSeva in the state for information and necessary action in the matter.

Copy to all the Admn. Officers of eSeva in the Stae for information and necessary action in the matter.

ఇ-సేవ ఉద్యోగులకు జీవో నెం 6 ప్రకారం వేతనాలు సవరించాలని ఇచ్చిన ఆదేశాలు



అంగన్ వాడీ వర్కర్స్ & హెల్పర్స్ అఖిల భారత వర్క్ షాప్





త్రామ పంచాయతీ సిబ్బంది సమ్మె దృశ్యాలు



మధ్యాహ్న భోజనం పథకం కార్మికుల రాష్ట్ర సదస్సు





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLNO/A470
పుస్తకం పేరు	కాథింక ఎం30
తారీఖు	25/8/23
ముందు అట్ట	yes
వెనుక అట్ట	yes
మొత్తం పేజీలు	37
నెట్ట సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
వర్గీకరించినది	Pragathi
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good